
प्रस्तावना 


म्हगेले इश्ट डॉ . प्रभाकर माचवे हाणी आपल्या ह्या सुपुल्ल्या पुस्तकांत पंदराव्या 
शेकड्यांतल्या म्हान धार्मिक संत कबीरांचेर खूप सुंदर निरुपण केला . ते मुस्तीत 
हिंदू आनी मुसलमान ह्या दोनूय म्हान धर्मामदीं उजो वच नाशिल्लो . दोनूय धर्मांमदल्या 
अर्थ नाशिल्ल्या चाली रिती आनी धर्मकांडाचेर टिका आनी प्रहार करून कबीरांनी 
दोनूय धर्मांक लागी हाडपाचो यत्न केलो . दोनूय धर्मांचें अंतिम ध्येय एकूच आसा 
असो प्रचार ताणी केलो . ते कट्टर रामभक्त आशिल्ले . तांगेल्या मतान राम विश्णूचो 
अवतार नाशिल्लो . तो निर्गुण निराकार आशिल्लो . तांगेलो राम मुसलमानांच्या रहिमापरस 
वेगळो नाशिल्लो . तांगेलो व्यवहारीक उपदेश खर नैतिक आचरणाचे पालन करपाचेर 
भर दिता . आनी ते कुड्ड्यासद्धांचो सदांच विरोध करतात . रामाच्या संबंदान प्रेम 
आनी भक्तीची भावना व्यक्त करतना तांगेली भास मधूर आनी गंभीर जाता . पुण 
सामाजिक सुधारणेच्या संबंदान उलयतना ती कठोर आनी दुसऱ्यांक उत्तेजित करता . 
नानक आनी हेर दुसऱ्या म्हान सिख गुरूंच्या मनांत कबीराविशीं आदरभाव आशिल्लो . 
ताणी हिंदूंच्या जाती - भेदाची खर निंदा केली . मुर्ति - पुजा , अवतारवाद , तीर्थ - यात्रा 
आनी पुण्य मेळोवपाच्या हेतून न्हयांनी न्हावप आनी अशेतरेन परलोकाच्या आनंदाची 
आस बाळगप ह्या विचारांचो विरोध करतना कबीरांनी खर भाशेचो प्रयोग केला . 
तशेंच मुसलमानांची कर्मठपणान मशिदीक दसून रावपाची वृत्ती आनी सुनत , अजान , 
नमाज , रोजा असल्यो तांच्यो चाली हांचेर कबीरांनी टिका केल्या . व्यक्तिगत आध्यात्मिक 
अणभवाची खोलाय आनी विचारांची दिव्यताय तांगेल्या कवितेक म्हान पदार व्हरून 
बसयता . हे अणभव अत्यंत सरळ भाशेत सहज ढंगांत व्यक्त जातात . ते अर्थशुन्य 
चालीरितींचेर वार करतना कठोर जातात खरे पुण तांच्यांत कोडसाण मात येना . 
जेना ते परम तत्वाच्या दिव्य प्रेमाच्या मस्तींत आसतात तेन्नाच तांकां तांगेली सर्वश्रेस्ट 


कविता फुटल्या : 


आयक , म्हज्या भावा 
ताकाच कळटा , जो करता प्रेम . 
जर नासत प्रेम तुमच्या प्रियेविशीं 
तर व्यर्थ हो देहाचो शृंगार 
दोळ्यांतलें अंजन . 


कबीर म्हणटात : ‘ परमेश्वराचो विरह हो सोरपाभशेन , जो एक फावट . बसलो 
म्हणटकच खंयच्याय मंत्रान ताका काडूंक येना . रामाचो वियोग जातकच तो कसो 


V 


जियेतलो ? आनी जियेल्यारूय तो पिसो जातलो . ' परम प्रियाच्या संबंदान असली 
गाड प्रेमभावना सुफींच्या ' इश्के - हकीकी ' भशेन आसा . 

कबीरांनी नाथपंथी योगींकडल्यान रुढीवादी कर्मकांडाची आनी कुड्ड्या विश्वासांची 
टिका करपाची परंपरा आपणायली . पुण तेचबरबर योगीय तांगेल्या टिकेच्या तडाक्यांतल्यान 
सुटलेनात . तांगेल्या मतान योगीय हठयोगाच्या आचारांचेर गरजेभायर भर दितात आनी 
भक्ती वा दिव्य प्रेमाची उखेवणी करतात . ते परमात्म्या वांगडा सहज मिलन वा 
' सहज - समाधी'चेर भर दितात . आपल्या विनंती के अंग ' हातूंत ते बरयतात : 

हांव म्हजे दोळे धांपिना 
आनी म्हजे कान धांपिना 
दण्ड दिना हांव म्हजे कायेक 
उक्त्या दोळ्यांनी देखतां हांव 
आनी हांसतां 

ताची सुंदरकाय सगळेकडेन देखतां . 
ह्या दिव्यप्रेमाच्या भावनेची सगळ्यांत पयली गरज आसा ती म्हळ्यार आपल्या 
' अहं'चो संपूर्ण विलय . ते म्हणटात : ‘ दुखां गळोवन जाय ते मेळटा अशें हे 
मामाचें घर न्हय . जे कोण आपले शीर काडून दित तांकांच हांगा येवंक मेळटा . ' 

ई . अण्डरहिल हांगेल्या मता प्रमाण “ कबीरांली दिव्य अणभवाची धारणा खरेपणी 
कर्मप्रधान आसा . गति आनी वेगाची प्रतिकां आनी संकेतां वरवीं ते चड करून 
ते आमचेमेरेन पावतात . जशें ' नाचप ' आनी ' प्रेमाच्या बंदपासात सगळ्या विश्वाचो 
चिरंतन डोपाळो झेलप ' आनी हेर अद्भुत आनी आधुनिक चित्रों कबीरांल्या रचनेत 
मेळटात . 

कबीरांनी मध्ययुगाच्या साहित्य आनी जीणेचेर खोल प्रभाव घालो . हिंदी साहित्यांत 
तांगेल्या व्यक्तित्वाची ' तुळा भक्तीचे दुसरे सगुण शाखेचे म्हान भक्त कवी तुलसीदासांकडेन 
करूंक येता . 

डॉ . माचवे हाणी आपणाल्या ह्या पुस्तकांत संतकवी कबीरांल्या धार्मिक सहिश्णुता , 
भावचाराचो प्रसार , सामाजिक सुदारणा आनी गहन साहित्यीक योगदानाची खूप बरी 
वळख करून दिल्या . ह्या ल्हानशा पुस्तकाक विश्व - धर्म आनी श्रेश्ठ साहित्याचे 
मोगी येवकार दितले , हातूंत इल्लोय दुबाव ना . 


हजारीप्रसाद द्विवेदी 

कबीराल्या चरित्रा संबंदान जाणकारांमदीं एकमत ना . इतिहासकार आनी चरित्रकार 
तेचभशेन कबीर पंथाच्या लोकांनी वेगवेगळी मतां परगटायल्यांत . खासा कबीरांल्या 
साहित्यांतूय ताणी आपलेविशी खूप कमी सांगला . तरी पुण तांचे संबंदान पातळिल्ल्यो 
काणयो आनी हेर साधनांच्या पालवान कबीराले जीवित बरोवपाचो यत्न जावंक 


जाय . 


कबीराल्या एका दोह्यांत तांगेले गुरू म्हूण जयदेव आनी नामदेव ह्या दोन संतकवींले 
अंधूक उल्लेख मेळटात . जयदेव हो बाराव्या शेकड्यांतलो संतकवी तर नामदेव हो 
तेराव्या शेकड्यांतलो संतकवी . 1596 वर्सातल्या आयन् - ए - अकबरी ह्या पुस्तकांत 
कबीर ह्या नांवाचो संतकवी जावन गेलो म्हणपाचो उल्लेख मेळटा . आपल्या 
' खज़ीनात - उल - आसफिया ' ह्या पुस्तकांत मौलवी गुलाम सरवर हाणे कबीरांलें जल्मवर्स 
1594 आसा अशें म्हळ्ळां . पुण हे मत सारकें न्हय म्हणपाचें आतां सिद्ध जालां . कबीर 
पंथियांल्या प्रसिद्ध ग्रंथांत कबीर चरित बोधांत कबीर 1398 त जल्मले अशें 
म्हळां . पुण हे वर्स सारकें आसपाची शक्यताय दिसना . कबीरालो जल्म 15 व्या 
शेकड्यांत जालो जावंये अशें कांयशा आत्मविश्वासान म्हणू येता . कित्याक तर 
ते सिकंदर लोदीच्या काळांतले आशिल्ले आनी दोगांयची भेट जाल्ली म्हणपाचो 
पुरावो मेळटा . ब्रिग्सच्या मता प्रमाण सिकंदर लोदी 1494 वर्साक काशीशाराक 
भेट दिवन गेल्ले . भारतीय पुरातत्व खात्याच्या संशोधनाप्रमाण कबीर शाह , थडे 
बिजली खान हाणी आमी न्हंयचे देगेर 1540 वर्सा बांदिल्लें तें थडें न्हय तर 
कबीराल्या यादस्तीखातीर बांदिल्ली ती एक इमारत आसा . पुरातत्व खात्यान दिल्लें 
वर्स हो फक्त अदमास अशें मानूक जाय , अशेंय ते फुडें म्हणटात . 

कबीर रामानंदाचे शिश्य आशिल्ले असो सगळ्यांचो समज आसा . पूण डॉ . 
भांडारकर आनी डॉ . मोहनसिंग हे विद्वान ताका तेंको दिनात . ग्रियर्सनाच्या संशोधनाप्रमाण 
रामानंदाचो जल्म 1298 तलो . तर फर्कुहर आनी केय हांच्या मतान तो 1400 
ते 1470 ह्या वर्धांमदीं आसुंये . डॉ . गोविंद त्रिगुणायत ह्या विद्वान संशोधकान 
कबीर 1398 वर्सा जल्मलो असो निश्कर्श काडला . हाचेवयल्यान कबीराल्या जल्मतिथी 
संबंदान कितलीं विंगड विंगड मतां आसात ते कळटा . 

कबीरांक कबीर हे नांव एका काजीन दवल्लें . कुराणाच्या सुर्वेक ताका हें उतर 
मेळ्ळं . ह्या उतराचो अर्थ ' व्हड ' असो जाता . आपल्या एका दोह्यांत कबीर म्हण्टा : 

व्हड तूं कबीर 
तुजें नांव कबीर 


2 कबीर 


रामरत्न तुका मेळटलें 
जेन्ना सोडीत तूं शरीर . 


कबीराल्या जल्मस्थानासंबंदान तीन वेगवेगळी मतां आसात . काय जाणाच्या मतान 
तांचो जल्म मगहार हांगा जाला जावंये . तर काय संशोधकांनी तांचो जल्म काशीक 
जाल्लो अशें मत परगटायला . ते अझमगडाच्या बेलहार गावांत जल्माक आयिल्ले 
जावंये असोय काय विद्वानांचो अदमास आसा . मगहाराचो उल्लेख खासा तांगेल्याच 
बरपांत मेळटा . काशी पळोवचे पयलीं आपणे मगहार पळयल्ली म्हणपाचे ते एकेकडेन 
म्हणटात . तशेंच मर्णाआदीं ते मगहाराक पाविल्ले म्हणपाचेंय सिद्ध जालां . मगहार 
काशीशाराच्या लागसार आसा आनी थंय कबीरांलें यादस्तिक उबें आसा . 

कबीर काशी शारांत एक विणकार म्हूण जियेताले म्हणपाचें तांच्याच उतरांवरवीं 
कळटा . कबीर पंथाचे लोक आनी संशोधकूय ह्या विचाराक तेंको दितात . हे भायर 
कबीरांलो जल्म काशी शारांत जाल्लो हाका फाव तो पुरावो मेळना . ' बनारस 
गॅझेटांत तांचो जल्म बेलाहारांत जाल्लो अशें म्हळां ताचे कारण ते लहारतार 
हांगा जाल्ले हे दंतकथेक लागून जावंये . पुण हाकाय घट पुरावो ना . शिवाय 
कबीरांलें यादस्तिक अझमगड वाठारांत बांदिल्लें मेळना . 

कबीरांल्या आवय - बापायल्या जातीविशीय अशीच वेगवेगळी मतां आसात . ते एका 
तेजिश्ट उजवाडांतल्यान आयिल्ले वा सगळ्या पाकळ्यांनी फुलून आयिल्ल्या कमळांतल्यान 
आयिल्ले अशो वेगवेगळ्यो काणयो तांच्या जल्मासंबंदान पातळिल्ल्यो दिसतात . पूण 
ते एका ब्राह्मण विधवेच्या कुसव्यांत जल्माक आयिल्ले आनी तांकां सोडून दिल्ले 
आसतना ते निरू आनी निमा ह्या विणकार जोडप्याक मेळ्ळे असोय एक समज 
पातळिल्लो आसा .. घडये ते त्याच जोडप्याच्या पोटांत जल्माक आयिल्ले आसूंक 
जाय . तांचे आवय बापूय ते ल्हान पिरायेचे आसतना भायर पडले म्हणपाचें तांगेल्या 
बरपांतल्यान कळटा . 

कबीर खंयच्या जातींत जल्माक आयिल्ले हे संबंदान तीन विंगड - विंगड समज 
आसात . आपुण एक जोलाहा आनी कोरी आसां अशें ते एकेकडेन म्हणटात . 
जोलाहा म्हळ्यार विणकार आनी वाराणसीतले चडशे विणकार हे मुसलमान आसात . 
कोरी म्हळ्यारूय विणकार . पूण ते सकयल्या जातीचे . डॉ . हजारी प्रसाद द्विवेदीच्या 
मतान कबीर जातीन जुगी वा जोगी आशिल्ले . [ कबीर आपल्या बापायचो उल्लेख 
गोसाय असो करतात . जोगी विणकार आशिल्ले आनी ताणी इस्लाम धर्म आपणायल्लो . 
मुळे ते नाथपंथी . पूण भारतांत मुसलमान राजांचो शेक सुरू जातकच ते इस्लाम 
धर्मीय जाले . तरीय तांगेल्या मूळ चाली - रितींत बदल जालो ना . आपल्या ह्या 
मताक घटाय दितना डॉ . द्विवेदी म्हणटात की कबीरांनी आपल्याक जोलाह अशेंच 
म्हळां . आपूण मुसलमान अशें ते खंयच म्हणिनात . जेना ते आपल्याक ' न्हय 
हिंदू न्हय मुसलमान ' अशें म्हणटात ते ते चातुर्वर्णापरस उणाक जातीचो उल्लेख 
करतात . आपले एके रचनेंत ते म्हणटात : जोगी , हिंदू आनी मुसलमान हे वेगवेगळे 

आनी एकामेकांत भरसुपी न्हय : 


जोगी गोरख गोरक जपतात 
हिंदू राम - नाम घेतात 
मुसलमान म्हणटात एकूच खुदा 
कबीरालो स्वामी रावला 
कण - कण व्यापून . 

कबीर ग्रंथावली 
पद 330 पान 200 


कबीराल्या मर्णाउपरांत तांगेल्या भक्तांमदीं झगडी जाली . हिंदूक तांगेलें दहन करूंक 
जाय आशिल्लें , जाल्यार मुसलमानांक दफन . [ तेना तांगेल्या कुडीची फुलां जालीं 
आनी तांगेल्या भक्तांनी ती वाटून घेतली अशी एक काणी आसा . ] तशेंच तांगेले 
दोन गुरू आशिल्ले : रामानंद आनी शेख ताकी . हाचेवयल्यान कबीर खंयच्याच 
एका धर्माचे नाशिल्ले म्हणपाचें उक्तें जाता . दोनूय धर्मांतल्या कर्मठपणाचेर ते सदांच 
टिका करताले आनी संवसारांत देव हो एकूच आसा हो विचार ते आध्यात्मीक 
पांवड्यावेल्यान मांडटाले . 

कबीरांलें शिकप आनी शिश्यत्वाविशीय जायते तर्क आसात . ते खंयच्याच शाळेत 
शिकूक नाशिल्ले वा खंयच्याच तत्वगिन्यानाचें आनी भाशेचे शिक्षण तांणी घेवंक 
नाशिल्लें . इतलेंच न्हय तर विणकामाचे तंत्रूय ते शिकूक नाशिल्ले . हाचेर सगळ्या 
जाणकारांचे एकमत आसा . डॉ . मोहन सिंग हांगेल्या मताप्रमाण कबीर देवाकूच 
गुरूस्थानार मानताले . हाकाच लागून तांकां ' निगुरू ' अशें म्हळां . तत्वगिन्यानी विचार 
तांकां आपसुक स्पुरताले आनी अध्यात्माची दिव्य नदर तांकां खर साधना करून 
प्राप्त जाल्ली . पूण माल्कम , वेस्टकॉट आनी डॉ . आर . एस . त्रिपाठी हांच्या मतान 
शेख ताकी हेच कबीराले गुरू आशिल्ले . सुफी संप्रदायावटेन तांगेलो कल आशिल्लो 
अशें म्हणपाक जरी आदार नासलो तरी सुफी संप्रदायाचो तांगेल्या विचारांचेर खोल 
प्रभाव जाल्लो म्हणपाचे दिसता . तेच रामानंदाचो उल्लेख ते आपले गुरू असो 
स्पश्टपणान करिनात तरी रामानंदाची शिकवण आनी कबीरांली शिकवण हातूंत खूप 
सारकेंपण आसा . ' दबिस्तान - ए - तवशिख'चे बरपी मोहसन फनी आनी ' भक्त - माल'चे 
बरपी नभादास आनी ताचेर भाश्य करपी प्रियदास हाणी रामानंदूच कबीरांले गुरू 
आशिल्ले ह्या मताचो आगरो धल्ला . 

कबीरांली कुटुंबीक जीण सुखी नाशिल्ली . ते देवाच्या सोदांत आसताले तरी 
ते संवसारीय आशिल्ले . तांगेल्या बायलेचें नांव ' लोई ' आशिल्लें अशें कांय आख्यायिकां 
वरवीं समजता . पूण तिगेल्या कुळाविशीं मात कांय खबर मेळना . तांगेलें लग्न कशें 
आनी खंय जालें हे विशीय गूढ आसा . कबीरांल्या बरपांत वेगवेगळ्या जाग्यांनी 
सांपडिल्ल्या उल्लेखांच्या आदारान तांकां दोन बायलो आशिल्ल्यो जावंये असो तर्क 

डॉ . रामकुमार वर्मा हांणी केला . दुसऱ्या बायलेचे नांव धनिया वा रामजनिया आशिल्लें 
आनी ती राजदरबारांतली नर्तकी आशिल्ली जावंक जाय . पूण ह्या मतांक कबीर 
पंथाच्या अनुयायांली मान्यताय ना . 

कबीरांक कमाल नावाचो चलो आनी कमाली नावाची चली आशिल्ली . अशें 
सांगतात की तांगेल्या चल्याक आनी बायलेक तांगेली अध्यात्मिक जीण मान्य नाशिल्ली . 
कबीर , आपले एके कवितेंत तिका ' कुरूपी , कुजाती , कुलखानी ' म्हणटात . घरांत 
खावपाक निखट्या चण्याशिवाय आनीक कांयच नासता तेन्ना कबीर साधूंची सरबराय 
करपांत गुल्ल आसतात अशी खंत तिणे परगटायल्या . 

घरचे परंपरेन जरी कबीर विणकार आशिल्ले तरी पोटाखातीर ताणी तो व्यवसाय 
केलो ना . आपल्या काव्यांत मात ताणी व्यवसायांतलीं जायती प्रतिकां वापरल्यांत . 
मात विणकामापरस ईश्वराच्या ओडींत तांगेलें मन विणिल्लें : 


विणप , गुंथप सगळे सोडलां कबीरान 
कुडकायाच रंगल्या हरीच्या नावान .... 


कबीर विंगड विंगड तिर्था भोंविल्ले . आपले एके कवितेत ते म्हणटात : ' हांव 
खूप फावट हाज आनी काबाक वचून आयला ' . तांगेल्या ह्या म्हणपांत कितलें 
सत आसा हातूंत दुबाव आसा . घडये तांगेल्या विरोधकांक ओगी करपाक ताणी 
तशें प्रतिकात्मक अर्थान म्हळां आसूये . पूण भारतांतली तीर्थां ते भोंविल्ले म्हणपाचें 
वेगवेगळ्या संदर्भावरवीं उक्तें जाता . आचार्य क्षितिमोहन सेन ह्या जाणकारान ते 
गुजराथाक गेल्ले म्हणपाचे सिद्ध केला . ' खुलसत - उत - तवारीख ' उल्लेख करतात ते 
प्रमाण ते रतनपुराक पाविल्ले म्हणपाचे कळटा . आदिग्रंथांतले एके रचनेत ते गोमती 
न्हंयच्या काठार आशिल्ल्या तिर्थार पितांबर पीर ह्या साधूपुरसाच्या सांगातांत आशिल्ले 
म्हणपाचे कळटा . 


म्हजी हाज गोमती तीर 
जंय वसता पितांबर पीर . 


आयन - ए - अकबरीत कबीर ओरिसांतल्या जगन्नाथपुरीक पाविल्लो असो उल्लेख मेळटा 
आनी History of Maratha People ह्या ग्रंथांत ते महाराष्ट्रांतल्या पंढरपूर 
ह्या तीर्थक्षेत्राक भेट दिवन गेल्ले म्हणपाचे कळटा . कबीर पंथांमदीं लोकप्रिय आशिल्ल्या 
कबीर मन्सूर ह्या ग्रंथांत कबीर बगदाद , समरकंद , बोखारा हांगा पाविल्ले म्हणपाचें 
बरोवन दवल्ला . पूण हाका इतिहासांत आदार ना . ही थळां इतिहासीक नदरेन 
म्हत्वाची आशिल्ल्यान घडये कबीरानी तांकां भेट दिल्ली जावये . 

कबीरांक तांच्या आयुश्यांत फाव तो मानभौमान मेळ्ळो ना . सकयल्या जातींत 
जल्माक आयिल्ल्यान तांच्या वाट्याक उखेवणी आयली . इतलेंच न्हय तर ते एक 

उपदेशक जाल्ल्यान तांच्यो बकच्छायो जाल्यो . कांय जाणानी तांकां जायती शारिरीक 
पिडापीड भोगयली . काय जाणानी तांचे हात फाटल्यान राजवान चरांटून बांदून तांकां 
मारपेट केलो अशें सांगतात . ताणी रचिल्ल्या पदांतल्यानूय आमकां ते कळटा . अनंतदासाच्या 
‘ परचे'तल्यान तांचेर सिकंदर लोदीनूय जायते अत्याचार केले म्हणपाचे कळटा . ' Kabir 
And the Kabir Path ' ह्या आपल्या पुस्तकांत जी . एच . वेस्टकॉटान हिंदू तशेंच 
मुसलमानांनी तांचेर केल्ल्या अत्याचाराचे वर्णन अशें केलां : ' समाजांतल्या अनिश्ट 
चालींआड उक्तायल्ले विचार , सताचो ताणी धरिल्लो आगरो हाका लागून चारीवटयां 
तांकां दुस्मान जाले . कबीर पंथियांच्या मताप्रमाण मुसलमानांच्या भावनांक आवाज 
दिवपी शेक ताकीच आशिल्ले . हो पीर सिकंदर लोदीकडेन कबीर आपल्याकडेन 
दैवी शक्ती आसा म्हणटा अशी कागाळ घेवन गेलो . आनी असल्या अपराधाक 
मर्णाची ख्यास्त जावंची अशें ताणी मागलें . बादशहान कबीरांक आपल्या मुखार 
हजर करचो अशें फर्मान काडलें आनी ताका धरून हाडपाक शिपाय धाडले . कशेयभशेन 
कबीरांक मनोवन हाडसर सांजवेळ जाली . कबीर बादशहांमुखार मोन्यानी उबे रावले . 
तांकां पळोवन काजीन म्हळे , “ तूं काफीर , तूं बादशहांक सलाम कित्याक करिना ? " 
कबीरांनी शांत रावन जाप दिली , “ जो दुसऱ्यांलें सुख - दुख जाणा जावंक शकता 
तोच पीर आसता . हेर सगळे काफीर . ” बादशहान विचाल्लें , “ हांवें तुका सकाळीच 
येवचेलो हुकूम केल्लो , पूण तुका येवपाक सांजवेळ कित्याक जाली ? ' हांव एक 
देखाव पळयत उल्लों " , कबीरांनी जाप दिली . बादशहान परत रागान विचाल्लें , 
“ म्हजो हुकूम कडेक दवरपासारको कसलो देखाव तूं पळयतालो ? " कबीरांनी जाप 
दिली , “ हांवें सुयेच्या नेड्यापरसूय बारीक आशिल्ल्या बुराकांतल्यान उंटांचो काफिलो 
वतना पळयलो . ” “ तूं फट उलयता ' , बादशहा तांचेर तिडकले . ताचेर कबीरांनी 
म्हळे , “ सुलताना , सर्ग आनी पृथ्वीच्या मदीं केदें व्हड अंतर आसा . सूर्य आनी 
चंद्राच्या मदीं आशिल्ल्या अंतरिक्षांत कितलेशेच हती आनी उंट आस्पावू शकतात . 
आनी हे सगळे आमी सुयेच्या नेड्यापरसूय बारीक आशिल्ल्या दोळ्यांच्या बावल्यांतल्यान 

ही जाप आयकून बादशहांक खोस जाली आनी ताणी कबीरांक सोडून 
दिलो . 

सनातनी ब्राह्मणानीय कबीरांक अधार्मिक म्हळें आनी तांचे संबंद वायट चालीच्या 
बायलांकडेन आसात अशो अफवा उठयल्यो . हे खातीर सुलतानान कबीरांक मर्णाची 
ख्यास्त फर्मायली . तांगेले हातपाय सरपळ्यांनी बांदून तांकां फातरांनी भरिल्ल्या व्हड्यांत 
बसोवन बुडयलो . व्हडें बुडलें पूण कबीर ल्हान भुरग्याच्या रूपान चिच्यात्याच्या 
कातीर बसून तडीक लागले . दुसरे फावट तांकां जीवे लासपाचो यत्न जालो . पूण 
ताकाय यश आयलें ना . ते करणी , जादूटोणो करतात आनी तांकां पिशाच्चां वश 
आसात अशे आरोपूय तांचेर केले . देखून मस्त हतयाच्या पायामुळा माडवपाची 
ख्यास्त तांकां दिली . ते वेळार मदीं एक शीव प्रगट जालो आनी शिंवाक पळोवन 
हतयान पळ काडली . कबीरा संबंदान अशो जायत्यो दंतकथा पातळिल्ल्यो आसात . 
आनी तातूंतल्या काय दंतकथांचो आस्पाव कबीरांल्या शिश्यांनी तशेंच तांगेल्या अनुयायांनी 

6 कबीर 


डॉ . 


बरयल्ल्या पुस्तकांत जाल्लो आसा . 

कबीरांल्या मर्णासंबंदान चार वेगवेगळी मतां आसात . कांय जाणांच्या मतान तांकां 
1447 वर्सा मरण आयलें . तर काय जाण ते 1511 वर्सा हो संवसार सोडून गेले अशें 
सांगतात . कांय जाणकारांनी ते 1517 वर्सा ह्या संवसाराक अंतरले अशें म्हळां . 
अनंतदासाच्या मतान ते 120 वर्सी जगले . कबीर जीवे आसतनाच धर्मदासान तांगेल्या 
पदांचो संग्रह करपाक सुरवात केल्ली . आनी पयलो संग्रह 1463 वर्सा तयार जालो . 

शामसुंदर दास कबीरांक 1517 वर्सा मरण आयलें अशें मानतात . 1892 
वर्सा उजवाडा आयिल्ल्या डब्लू . डब्लू . हंटर हांगेल्या Indian Empire ह्या 
पुस्तकांत कबीरांलो जीवितकाळ 1360-1420 असो मानला . डॉ . हरप्रसादशास्त्री 
हांगेल्या संशोधनात हो काळ 1398 ते 1518 असो थरता . 

अशेतरेन हे कबीरांलें जीवित दंतकथांनी भरिल्लें हातूंत दुबाव ना . कबीराल्या 
जीविताची काणी अपूर्ण आसा . अशें जरी आसलें तरी कबीरांल्या कवितेन आनी 
जीणेन हिंदी साहित्याचेरूच न्हय तर मुखावेल्या कितलेशाच शेकड्यांत उत्तर भारतांतले 
समाज जीणेचेर खोल प्रभाव घालो . आद्य हिंदी साहित्यांतलो सगळ्यांत श्रेष्ठ असो 
पदां रचपी आनी गूढवादी कवी कबीरूच आसा हातूंत इल्लोय दुबाव ना . हिंदी 
भाशेत आध्यात्मिक साहित्याची निर्मणी करपी कबीरांक 15 व्या शेंकड्यांतलो ' भारतीय 
लुथर ' अशें भौमानान म्हळां तें मातूय लटीक न्हंय . ताणी आनी तांगेल्या अनुयायांनी 
इस्लाम धर्मांतल्या कट्टर एकेश्वरवाद आनी मूर्ति - पुजेच्या खंडनाबरबर हिंदू धर्मातल्या 
बऱ्या परंपरेक एकठांय हाडपाचो वावर केलो . हिंदू आनी इस्लाम धर्मांतल्या बऱ्यांतल्या 
बऱ्या तत्वांचो मिलाफ करून सगळ्यांक एका धाग्यान जोडपी नवो धर्मपंथूय स्थापपाचो 
वावर केलो . असोच वावर मुखार राजा राममोहन रॉय हाणी केलो . उपनिषदांच्या 
एकेश्वरवादाच्या तत्वांचेर ताणी आपल्या विचारांची बुन्याद घाली . ते एक व्हड गायक , 
अवधूत आनी अद्वैतवादी आशिल्ले . तांगेल्यो कांय तस्विोय पळोवंक मेळटात . 
पूण तातूंतली एकूय तांगेल्या काळांत काडिल्ली ना . एक अजापाची आनी विचित्र 
गजाल म्हळ्यार भारतांतल्या खंयच्याच पुर्विल्ल्या वा मध्ययुगांतल्या महाकवी वा 
व्हड साहित्यीकांच्यो तस्वियो वा शिल्पां ते आसतना केल्ल्यो मेळनात . कबीरूच 
न्हय तर कालिदास , ज्ञानेश्वर , तिरुवल्लवर , नामदेव वा जयदेव आनी चैतन्य हांगेल्योय 
तस्वियो मेळनात . कबीरांल्यो कितल्योशोच तस्वियो मेळटात . तातूंतली सगळ्यांत 
पोनी ब्रिटिश म्युझियमांत आसा . आनी ताचीच नक्कल कलकत्त्याच्या इंडियन म्युझियमात 
पळोवंक मेळटा . हे तस्विरेंत कबीर आपल्या हातमागार उक्त्या आंगान बसल्यात 
आनी तांगेल्या गळ्यांत मणयांची माळ आसा . [ तसल्यो माळो तांगेल्या पंथांतले 
लोक अजून गळ्यांत घालतात . ] तांगेल्या दोनूय वटेन दोन शिश्य आसात . एकल्याच्या 
गळ्यांत हार आसा तर दुसरो मुसलमान शिश्य हातांत वाद्य घेवन उबो आसा . 
ह्या चित्रांत कबीरांक खाड ना . पूण गुरू अर्जुनदेव गुरुद्वारांत कबीरांलें जें प्राचीन 
चित्र मेळटा तातूंत कबीर हातमागार बशिल्ले दिसतात आनी तांकां खाडूय आसा . 
कबीर , चौरा , बनारस हांगा आशिल्ल्या आनी ' कबीर - वचनावली ' ह्या ग्रंथांत छापिल्ल्या 

चित्रांनी तांकां सुफी संताच्या रुपान दाखयल्यात . तांगेल्या हातांत जपमाळ आसा 
आनी ताणी फकीर घालता तसली तिनकोनी तोपी माथ्याक घाल्या . तांगेल्या कानांत 
नाथपंथी जोगी घालतात तसली वाटकुळी कवच कुंडला लांबतात . पुण्यातल्या चित्रशाळा 
प्रेसान उजवाडायल्ल्या आर्विल्ल्या चित्रांत तांकां हिंदू साधूच्या रुपान दाखयल्यात . 
वेगवेगळ्या चित्रांवेल्यान कबीर कशे दिसताले , कशे न्हेसताले हाचो अदमास करप 
सामकें कठीण . निर्गुण - निराकार देवाक मानपी कबीर खासा आपुणूच निराकार रावले 
अशें म्हणप समा जातलें . 

कबीरांल्या जीवितासंबंदान जाणा जावन घेवपाक आनीक काय चरित्रसाधनांचो आदार 
घेवं येता . नाभादास हाणी रचिल्ल्या भक्तमाल ह्या पुस्तकांत कबीरांलो पयलो वयलो 
उल्लेख मेळटा . हे पुस्तक 1500 वर्साच्या अदमासाक बरयल्लें जावंये . ह्या पुस्तकांतल्या 
दोन पदां वरवीं कबीर हे रामानंदाचे शिश्य आशिल्ले म्हणपाचे कळटा . ह्या पुस्तकावयल्या 
भाश्यांत प्रियदास हाणी कबीर हे एका विधवा ब्राह्मण बायलेचे पूत आशिल्ले 
आनी तांकां निरू - निमान ल्हानाचे व्हड केले अशें म्हळां . तेच प्रमाण कबीर सिकंदर 
लोदीचे समकालीन आशिल्ले म्हणपाचे कळटा . रैदास , गरीबदास , धर्मदास , पीपा 
आनी तुकाराम हाणी रचिल्ल्या पदांनीय कबीरांलो उल्लेख मेळटा . ' गुरू - ग्रंथ - साहिब ' 
ह्या शीख धर्माच्या धर्मग्रंथांत कबीरांनी रचिल्ले काय राग आनी शिळोक आसात . 
गुरू नानकाल्या वाणीतूय कबीरांलो उल्लेख येता . 1600 वर्सा बरयल्ल्या ' परिचय ' 
ह्या आपल्या ग्रंथांत अनंतदास हाणी कबीर हे काशी शारांतले एक विणपी आनी 
रामानंदाले शिश्य आशिल्ले ह्या विधानाक आदार दिला . तेच प्रमाण ते बधेरचे 
राजा वीरसिंह हांगेले समकालीन आशिल्ले आनी ते सिकंदर लोदील्या आगळीकांचे 
बळी जाले अशें म्हळां . तेच प्रमाण ते एक संत आशिल्ले आनी 120 वर्सी 
जियेले असोय उल्लेख तातूंत आसा . 

काय फारसी आनी उर्दू पुस्तकांतूय कबीरांलें नांव आनी तांगेल्यो जिणेसंबंदान 
आशिल्ल्यो आख्यायिका मेळटात . मौलवी गुलाम सरवर हांगेल्यो ‘ खजनात - उल - आसफिया ' चो 
उल्लेख हे आदी आयलाच . मोहसीन फनील्या ' दाबिस्तान - ई - मजाहिब ' आनी मौलवी 
नासिरूद्दीनाल्या ' तजकिरूल फुकरा'त कबीर रामानंदाले शिश्य आशिल्ले अशें म्हळां . 
' आईन - ए - अकबरां'त कबीरांल्या समाधीसंबंदान मतभेद परगटायल्यात . काय जाणांल्या 
मतान ती अवध जिल्ह्यांतल्या रतनपुरांत आसा तर काय जाणांच्या मतान ती पुरींत 
आसा . 

वेस्टकॉट हाणी आपल्या ' Kabir And The Kabir Panth ' ह्या पुस्तकांत 
' कबीर ' ह्या नावांचे अकरा उल्लेख दिल्यात . वेगवेगळ्या संतांनी वेगवेगळ्या काळांत 
कबीर हे नांव बिरूद कशें वापरलां हे संबंदान आसात . नागौरचे कबीर चिश्ती 
जे गुजराथांत 1854 त सोंपले , शेख कबीर जुलाहा जांकां मुसलमान ' पीर कबीर ' 
म्हूण आनी हिंदू भगत कबीर ' म्हूण वळखतात . ते 1594 वर्सा ह्या संवसाराक 
अंतरले . ख्वाजा ओलिया कबीर जे बोखराक गेल्ले ते 1229 वर्सा भायर पडले , 
सयैद कबीर - उद् - दीन हसन हे बल्ख हांगा 1490 त सोंपले . शेख कबीर हे 


8 कबीर 


बजौराचे आशिल्ले . ते अफिणी आशिल्ले . शेख अब्दूल कबीर उर्फ बालापीरांक 
1539 वर्सा मरण आयलें . मुसलमानांलो शेख कबीर बल्खाक गेल्ले आनी परत हिंदुस्थानात 
येवन कबीरांवांगडा भोवले . ताणी फतेपुरांत 1585 वर्सा आपली कूड सोडली . 
अमीर कबीर मीर सैयद अली हमदानी जे 1379 त काश्मिराक गेले आनी पांच 
वर्सी उप्रांत थंयच भायर पडले . सय्यद जलालुदीनाले बापूय सय्यद अहमद कबीर . 
सय्यद जलालुदीन जे 1421 त सोंपले तांगेलो नातू कबीर - उल - दीन इस्माईल आशिल्ले . 
दिवान शाह कबीर जाचें यादस्तिक हुमायूंच्या काळांत जौनपुरांत एक मशीद बांदिल्ली . 

पयल्या पांचांचो उल्लेख ' खजीनात - उल - आसफियां'त येता तर सवो उल्लेख 
' सैर - उल - अकताबा'त मेळटा . सातवो आनी आठवो उल्लेख अनुक्रमान ' मुखूल - उल - तवारीख ' 
आनी ‘ अखबार - उल - इखयार ' हातूंत होल्मतात . उरिल्ले उल्लेख ‘ फरिश्ता'त मेळटात . 

कबीरांले भायलें रूप आनी तांकां संबंदीत अशा तारखां संदर्भात इतिहासकार 
आनी साहित्याच्या जाणकारांमदीं मतभेद आसात इतलेंच न्हंय तर साहित्यासंबंदान 
आनी भावार्थासंबंदानय वेगवेगळी , एकामेकाविरुद्ध अशी मतां परगटायल्लीं आसात . 
अशें जरी आसलें तरी मुखावेलें बरप सगळ्यांक मानपासारकें आसा , अशें म्हणूं 


येता . 


कबीरांचेर उपनिशदांचो अद्वैतवाद आनी इस्लाम धर्मांतलो एकेश्वरवाद हांचो प्रभाव 
दिसता . पुण हातूंत वेगळेपणूय आसा : 


जाका ना चेरो आनी ना रूप 
वासापरसूय पातळ अशें तत्व अरूप 

[ कबीर ग्रंथावली स . माता . प्र . 
गुप्ता पान 101 ] 


तेच भशेन कबीरांचेर वैष्णव भक्तिचोय खोल प्रभाव आसा . कांय कविता अशो आसात 
की जातूंत परमात्मो आनी जिवात्म्याच्या संबंदान सुफी विचारांचो प्रभाव दिसता . 
कांय पदांनी तांत्रिक सिद्धी , नाथपंथाची उतरावळ मेकळ्यापणान आपणायल्या तर 
कांय पदांनी ते ' सहजजिया ' आसात . गांवगियभाशेन ताणी वेगवेगळे रंग आपणायल्ले 
दिसतात . तांगेल्यो कांय रचना लोकगितांभशेन गावंक मेळटात . 

सारूं कसो दीस सांग म्हाका वाट 
आलतडी गंगा आनी पलतडी यमुने घाट 
तुजे म्हजे मदीं बांद म्हाका एक घर 
चेयवेलें वस्त्र म्हजें पिंजतलें कागदावरी 
चेरो तुजो दवर कोरून म्हजे काळजार 
म्हण्टा कबीर आयक साधू 
धर म्हजो हात आनी दाखय वाट . 

गितेत म्हळां : यतो वाचो निवर्तन्ते अप्राप्य मनसा स :। ते प्रमाण कबिरान 
रामानंदाल्या सगूण रामाक निर्गुण , वर्णनातीत , अपरिभाशेय केलो . आनीक एका पदांत 
' शब्द को खोजि ले'त कबीर ईश्वराक शब्द मानतात : 


[ शब्द को खोज ले ] 


सोद उतर , 


6 


JALA 


स 


घे 

जाणून उतर 
तूं आनीक कोण न्हय 
फकत आसा उतर 
उतर मळब आनी उतर नरक 
आसा कोशांत उतर आनी विश्वांत उतर 
वसता वाणीत उतर 
कल्पना हीच उतर रचता प्रतिमा 
वसता वाणीत उतर 
आसता स्त्राव्यांत उतर 
कल्पना हीच उतर रचता प्रतिमा 
वेद म्हळ्यार उतर 
ध्वनी म्हळ्यार उतर 
उतरां हजार तरेन वदता धार्मिक ग्रंथ 
उतरां म्हळ्यार घोश , उतरां म्हळ्यार साधन 
गुरून शिश्याक दिल्लो मंत्र म्हळ्यार उतर 
सार म्हळ्यार उतर , अ - सार म्हळ्यार उतर 
पुरूश म्हळ्यार उतर 
नार म्हळ्यार उतर 
उतरूच त्रिमूर्ति 
उतरूच दृश्य आनी अदृश्य ओंकार 
उतरूच सृजनाचें मूळ 
म्हणटा कबीर तूं पारख रे उतर 
ए भावा ! उतरूच निर्मातो . 

कबीरांलें अध्यात्म खंयच्याच एका वादांत घुस्पल्लें ना . ताणी हिंदू आनी मुसलमानामदीं 
आशिल्ले कर्मठ विचारसरणेची टिका केली आनी एक निर्भय अशे समाजसुधारक 


म्हणून नाव मेळयलें . 


लोक पिशे जे फातराक भजतात 
ते रगड्याक कित्याक पुजनात 


10 कबीर 


जो आमकां खावपाक दिता पीठ ? 


कबीरांल्या विचारांत विरक्तीचो एक तीव्र सूर आयकूपाक येता . हो संवसार म्हळ्यार 
दुखांचो दरया , दुखाची गाळ अशें ते परत परत म्हणटात . ह्या संवसारांतली प्रत्येक 
वस्त अंती मरणाकडेन वता अशेंय ते परत परत सांगतात . ह्याच विचाराक लागून 
काय विद्वानांनी बौद्धधर्म आनी कबीर पंथामदीं सारकेंपण दाखयला . ' शून्य ' सारकिलें 
बौद्धांचें दार्शनीक उतर कबीरांल्या रचनांनी भौन भौन येता . तांगेल्यो कांय वळी 
नागार्जुनाल्या ' शुन्यकारिका'च्या अणकाराभशेन लागतात : 


दिसता म्हाका भंय ताका म्हणपाक जड 
आनी ताका ल्हव म्हणपूय म्हळ्यार फट 
रामाक हांव वळखू तरी कसो 
जाका हांवें केन्नाच पळोवंक ना . 


कबीर भौन भौन व्यक्त आनी अव्यक्त , स्वर आनी मौन हांचे मदीं आशिल्ल्या 
पांवड्याचो उल्लेख करतात . उंचेल्या कुळांच्या धोंगांचेर टिका करतना बौद्ध धर्माबराबर 
वज्रयानीच्या विचारांच्या लागीं वतात . 

तांगेल्या कांय पदांचेर निरंजन पंथाचो प्रभाव आसा . ते गोरखनाथ आनी नाथपंथियांच्या 
रहस्यवादी उतरावळीचो आनी ओपारीचोय प्रयोग करतात . शरिरांतल्या ' अष्टकमळां'चो 
उल्लेख स्वासाचो प्राणायमाकडेन संबंद , कुंभक आनी रेचक , तेच भशेन सगळी 
साधनेची पद्धत योगदर्शनाच्या आदारार उबी आसा . 

कबीर सुफी आशिल्ले काय ना होय एक वादाचो प्रश्न आसा . ताचो विचार 
' तत्वज्ञाना'च्या वाट्यांत येतलो . 

कबीरांल्या रचनेसंबंदान विचार करतना आनीक अडचण आड येता , ती म्हळ्यार 
तांगेल्यो खंयच्यो रचना तांगेल्यो स्वताच्यो म्हणच्यो ? कित्याक तर तांगेल्या शिश्यांनी 
रचिल्ली पदां तांगेल्या नावान घोळटुकेंत आसात . आनी तांगेल्या रचनांची संशोधन 
करून निवळावन काडिल्ली आवृत्ती अजून कोणे तयार करूंक ना . हाकाच लागून 
तांगेल्यो रचना वेंचून काडप सोपें न्हय . पुस्तकाच्या शेवटाक जी ग्रंथसुची दिल्या 
ती ही गजाल ध्यानात घेवन चत्रायेन वाचूंक जाय . हिंदी , उर्दू , पंजाबी [ गुरूमुखी 
लिपयेंत ] आनी इंग्लीश रुपकाराच्यो ज्यो रचना उजवाडाक आयल्यात त्यो सगळ्यो 
मौखिक सामग्रीचेर आदारिल्ल्यो आसात . तांगेलीं हातबरपां खंयच मेळनात . ताका 
लागून तांगेली एकूच रचना वा पद वेगवेगळ्या रूपान घोळटुकेंत आशिल्लें दिसता . 
तातूंत छापप्यांनीय चुकांची भर घाल्या . धार्मिक भावार्थान ह्या चुकिल्ल्या उतरांतल्यान 
नवो अर्थ सोदपाचो यत्न जाला . ही सगळी पुस्तकां आनी तांचेवेल्यो टिका वाचप 
म्हळ्यार दाट रानांतल्यान वाट काडपाइतलें कठीण काम . ह्या ग्रंथाखातीर श्यामसुंदरदास , 
" हरिऔध ' रामकुमार वर्मा आनी हजारीप्रसाद द्विवेदी हाणी संपादन केल्ले कबीर 

पदावलीचो प्रामाणिक आदार घेतला . 

मुखावेल्या पानांनी कबीरांली कविता आनी हिंदी भास आनी साहित्याच्या उदरगतींत 
कबीरांलें स्थान खंयचे हाची मोलावणी करचेलो यत्न केला . दुसऱ्या प्रकरणांत दार्शनिक 
रहस्यवादाक कबीरांलें योगदान कितें हाचेर चर्चा आयल्या . तांगेले कवितेत कविता 
खंय सोंपता आनी रहस्यवाद खंय सुरू जाता हे सांगप सोपें न्हय . खरे सांगपाचें 
जाल्यार तांगेल्या रचनेत कविता आनी रहस्यवादाचे धागे घट्ट विणिल्ले आसात . 
कबीरांनी आपल्या हातान कांयच बरोवंक ना . ते फकत गायताले आनी आपणाले 
अंतर्दश्टीक जें कितें दिसताले तें मांडटाले . तांगेली वाणी मुखावयल्या पिळग्यांच्या 
तोंडांत घोळूक लागली आनी अणभवाची गजाल जाली . कविता मंत्र जावन सगळ्यांचे 
तकलेंत कशी चडटा तें हांगा पळोवंक मेळटा . ताणी आपल्या आत्मानुभवांक ल्हान 
ल्हान सुक्तांवरी दिसपी दोह्यांतल्यान वाट करून दिली . तांगेलो एक एक दोहो 
जिणेच्या अणभवांचें सार आशिल्लो एक थेंब कसो . 


दर्शन 


ऋग्वेदाच्या काळांतल्या द्रश्ट्या रुशींनी म्हळां : एकं सद् , विप्रा बहुधा वदन्ति . ' 
श्वेतास्वतर उपनिशदांत म्हळां , ' जशें तिळाच्या दाण्यांत तेल , दुदांत लोणी , न्हयच्या 
पात्रांत उदक आनी लाकडांत उजो वसता , तशेंच आत्म्याच्या भितर ' स्व ' वसता . 
सत आमी मनोयोगाच्या पालवान ताका वळख . सुफी कवी जलालुद्दीन रुमी [ म . 
1273 ] हाणी आपल्या ' मनसवी'त एक सच्चे प्रकाश'च्या संबंदान म्हळां : 


दिवे दोन वेगवेगळे 
पूण एकूच आसता उजवाड 


तो येत आसता 


पयसुल्ल्यान खंयच्यान तरी 
जर तूं दिव्याकडेन पळयत रावलो 
जाल्यार शेण्टलो 


कित्याक तर 


तातूंतल्यान असंख्य 
आनी अनेकतेचो आभास 


उबो जाता . 


तुवें उजवाडार नदर लायली जाल्यार 
तूं मुक्त जातलो , 
तुज्या मेरो पडिल्ल्या कुडिंतल्यान . 


आरे तूंच तर 
अस्तित्वाचो मध्य बिंदू , 


मुस्लमान , झोराश्ट्रीयन आनी 
ज्यूं मदीं आसा मतभेद तो 


तांगेल्या भूमिकांचो . 


वेदांती आनी सुफीभाशेन कबीरांलो रहस्यवाद खूप वयल्या पांवड्यावेलो आशिल्लो . 
तांचे भितर अंत आनी अनंतामदीं भेद नाशिल्लो . रवीन्द्रनाथ टागोरान अणकारिल्ल्या 
' One Hundred Poems of Kabir ' ह्या पुस्तकांतल्यो दोन रचना ताच्यो बो 
देखी आसात . 

' आरे , तें गूढ उतर हांव कशें व्यक्त करूं ? तो असो ना आनी तो तसोच 


दर्शन 13 


आसा अशें हांव कशें म्हणूं ? तो भितर आसा अशें म्हळ्यार संवसार लजता . 
तो भायर आसा अशें लेखल्यार तें एक तड्डक जाता . तो भायल्या आनी भितल्ल्या 
संवसाराक एक अखंड करता . चेतन आनी अचेतन ताचे दोन पांवडे . तो प्रकटय 
न्हय आनी अप्रकटय . तो अव्यक्तय न्हय आनी अव्यक्तय . तो खंयचो हे सांगपी 
उतरूय ना . 

मुखावेली रचना पळयात : 

जेन्ना तो आपल्याक प्रकट करता तेन्ना केन्नाच दिसपी न्हय अशा ब्रह्माचो साक्षात्कार 
जाता . जशें रोप्यांत बी , रुखात सावळी आनी मळबांत शून्य तशेंच शुन्यात अनंताचें 
रूप आसा . अनंताच्या पलतडच्यान अनंत येता . आनी अनंतांतल्यान परिमित रूप 
प्रगट जाता . जीवात ब्रम्ह आनी ब्रम्हांत जीव आसा . ते वेगवेगळे आसले तरी 
ते एकठांय आसतात . तोच खासा शीम आनी अशिमूय . आनी शीम आनी अशिमाच्या 
पलतडी तो शुद्ध तत्व आसा . तो सगळे व्यापपी मनांतलें ब्रम्ह जे जिवांतूय वसता . 
परमात्मो आत्म्यातल्यानूच दिसता . 

कबीरांलें गूढवादी तत्वज्ञान समजून घेवपाचें आसत जाल्यार तांगेल्या तीन तत्वांचो 
विचार करप चड गरजेचें आसा . ती तीन तत्वां म्हळ्यार : देवाविशींची संकल्पना 
वा ब्रह्म , आत्म्याविशींची संकल्पना आनी मायेची संकल्पनाः 

कबीर ब्रम्हाक मुळावें तत्व वा सार अशें म्हणटात . तें तत्व देश , काळ , 
सगळ्या गुणांच्या पेल्यान आसता . कसल्याच बदलाचो ताचेर परिणाम जायना . तें 
मुक्त आनी अंतिम आसता . तें कार्यकारणभावाच्याय पेल्यान वता . तें दाव्यानय 
नासता वा उजव्यानय नासता . तें मुखार नासता आनी फाटल्यानय नासता . तें वयरूय 
नासता तशेंच सकयलय नासता . तें निराकार आसता . ते फकत खुणेन दाखोवंक 
येता . 

गांधीजीन ताकाच ' युक्लिडाचो बिंदू ' अशें म्हणिल्लें . 

कबीरांलो परमात्मो निर्गुण . सत्व , रज आनी तम अशे तीन गूण आमी मानतात . 
पुण ब्रम्ह ह्या तीनूय गुणानी व्यापना . तें केनाच जल्मना , तें वाडना आनी मरय 
ना . तें आसा तशेंच उरता . 

' कबीर ग्रंथावली ' पान 13 चेर ते म्हणटात : बर्फ उदकांतल्यान जाता . पुण 
बर्फ उदकांत विरगळटा . जें कितें आसता ताका रुपकार मेळटा . आनीक वेगळे 
कांयच म्हणूंक येना . तो रंग नाशिल्लो निराकार आसा . ऐंद्रिय संवेदनेचे पलतडी 
आसा . ताच्यांतल्यातूच सगळे भेद आयले तरी तोच भेदातीत उरता . ' खालिक खलक 
में खालिक सब घट रहयो समाई ' . [ कबीर ग्रंथावली पा . 104 ] . ईश्वर विश्वांत 
आसा आनी विश्व ईश्वरांत आसा . ईश्वर सगळे व्यापून आसा . 

कबीर परमात्म्याची परिभास वा वर्णन तर्कान करप शक्य ना अशें म्हणून ओगी 
रावपी तत्वगिन्यानी नाशिल्ले . कवी आशिल्ल्यान ते परमात्म्याक मूर्तरूप दितात . 
आनी आत्म्या - परमात्म्यामदीं मोगी - मोगिकेचें नातें जोडटात . 

कबीरांलो देव इस्लामाच्या एकेश्वरवाद आनी हिंदूंच्या भौदेवतावादाच्या पेल्यान वता . 

ते ' ज्ञानसागरांत म्हणटात : 


तुर्काच्या मशिदीत आनी हिंदूंच्या 
देवळांत खुदा आनी राम दोनूय वसता 
पुण जंय ना मशिद ना देवूळ 
थंय कोण वसता ? 


. 


हे परमतत्व म्हळ्यार चित्सुख . ह्या परमानंदामुखार सगळी भौतिक सुखां व्यर्थ 
दिसूक लागतात . अशे तरेच्या ईश्वर प्रेमाचे नशेक कबीर म्हणटात : ती देंवना आनी 
उणीय जायना . असलो हो दैवी रस दुर्लभ आनी अतिप्रिय आसलो तरी तो कोणाकय 
सट्ट करून मेळना अशेंय ते म्हणटात . फकत शंकर पार्वती तो पिवन अमर 
जालीं . 

हे परमतत्व म्हळ्यार ज्ञान . तें ' चित् ' आसा . शुद्ध आनी अमूर्त अशें . ते 
सताक आपणावंक जाय . ताका शीम ना . तें वडारुखाच्या बीया इतलें सुक्ष्म आनी 
मळबाभाशेन विशाळ आसा . हे रुपांत परमात्मो उजवाड कसो आसता . कबीरांलो 
हो परमात्मो ‘ सुफी'लो ' नूर ' आनी कठोपनिषदांत वर्णिला तसो न्हय सूर्य न्हय 
चंद्र , न्हय नक्षत्र न्हय वीज ' अशा ब्रम्हाक कबीर पुराय फुलून आयिल्ल्या कमळाची 
ओपार दितात . जें आमगेल्या कूड नावाच्या तळ्यांत थीर हांसत आसता . 

' ईश्वर ' म्हळ्यार उतर . योग सुत्रांत ईश्वराक ' प्रणव ' वा ' ओम ' अशें म्हळां . 
ब्रम्हसुत्य उतराक ब्रम्ह अशें म्हणटा . नाथपंथांतूय उतराक सगळे अशें मानलां : 
तेंच कुलप आनी तीच चावी . उतर उतराक वळखता आनी उतर उतरांतूच लय 
पावता . कबीरांलें अनहद नादाचेर एक सुंदर पद आसा : ‘ अनहद नाद सदांच गाजता . ' 
दुसऱ्या एका पदांत ते म्हणटात : 


‘ साधो , उतराची साधना कर . 
ज्या उतरांतल्यान सगळे परगटलां 
ताचे लागी वच . 
उतरूच गुरू आनी उतरूच शिश्य 
हे आमकां उमजनाच 
जो गुरू आनी जो शिश्य म्हान 
जे वळखतात भितल्लो अर्थ . 
वेद आनी पुराण म्हळ्यारूय उतरांच 
जी आसतात तांची गवाय 
उतरूच जल्म दिता ईश्वराक आनी 
साधूसंतांक 
अशा उतरांक नासता अंत 
तर आयकून बदलता काळूय 

आनी उतरूच जाता मोगाची कुरू 
षट् - दर्शना म्हळ्यार सगळी उतरांच . 
उतरूच करता बैरागी 
उतरूच दिता संवसाराक जल्म 
आनी ह्या कायेक 
उतरांनीच मांडला हो सगळो 
विश्वाचो पसारो . 
कबीर म्हणटा : जंय आसा उतर 
थंय आसता संवसारामदीं भेद वेगळो . 


नाथपंथ आनी बौद्ध शुन्यवादींकडल्यान मेळिल्ल्या काय उतरांचो वापर कबीरांनी 
आपल्या रचनेत केला . तो आपल्या परमतत्वाक ' सुनायानाकुछ ' अशें म्हणटा . बौद्ध 
धर्मांतल्या ' शुन्या'परस कबीरांलो ' सुन्न ' वेगळो आसा . तो शंकराल्या वाचेपलतडी 
आशिल्ल्या ब्रम्हालागीं आसा . कबीर ईश्वराच्या अणभवाची एकाद्या मोन्यान अणभविल्ले 
गोडसाणीकडेन तुळा करतात . ते म्हणटात : ताचे वर्णन करूंक येना , दुसऱ्यांक सांगूक 
येना आनी तो व्यक्तय करूंक येना . कबीर भौनभौन उन्मन ' अवस्था खुणावन 
वता ताकाच रहस्यवादी दैवी उन्मादाची अवस्था मानतात . ताकाच समाधी मानतात . 
काय कडेन वेदांतींच्या नेती नेती ' भशेन कबीर न्हयकारात्मक उतरावळीचो प्रयोग 
करतात . केनोपनिषदांत देव हो एकटप्पो मानला , जंय दोळे , वाणी , मन वो गिन्यान , 
कितेंच म्हूण पावपाक शकना . कबीरूय आपल्या ब्रम्हाक ' हे न्हय आनी सगळ्याच्या 
पलतडचें ' अशें म्हूण पाचारतात . 


वेदांतल्यान 
पातकां - पुण्याच्या पेल्यान 
सगळ्या भेदांच्या पेल्यान 
बुद्धीपेल्यान ध्याना पेल्यान 
जड वा शुन्यापेल्यान 
कुडी पांगरुणाच्या पेल्यान 
सगळ्या धोंगां पोंगां पेल्यान 
कबीर म्हणटा : 
अशे अतुलनीय तत्व वसता 

त्रिलोकापेल्यान . 
पूण हेच निर्गुण ब्रह्म कुटुंबाचे एक वांगडी जाता , जशें आवय - बापूय , घोव 
[ नवी व्हंकल गायता : म्हजो घोव राजाराम आयलो घरा ] सोयरो आनी स्वामी 
[ हांव फकत एक सुणो रामाचो ] . कबीरांल्या कवितेत हो व्यक्तिगत परमात्मो एकदम 
प्रतिकात्मक अरूप तत्व जावन येता . कबीरांभितर अशे तरेची परस्पर विरोधी गजाली 

दिसतात . 

अंती कबीरांलो ईश्वर म्हळ्यार नाम . ताका खंयच्याय नावान साद घालो तरी 
व्हडलोसो फरक जावचेलो ना . जयदेवान राम आनी गोविंदाची तुस्त केली . नामदेव 
विठ्ठलाक भजतालो आनी हेर कितलेशेच संतांनी वेगवेगळ्या नावांचो आलाशिरो 
घेतलो . सगळी नावां मेजून अंताक कबीर म्हणटा : ' तुका कसोय आठयलो तरी 
तूं तूंच उरता . 

आत्म्याविशींची कबीरांली संकल्पना एक कुवाडे कशी . वयलेवयर पळयल्यार विसंगतीनी 
भरिल्ली . तो म्हळ्यार एक जीव , स्वास , नीजपण , अहंम् , न्हय नर न्हय नार . 
तो आत्मो म्हळ्यार पिंडांत आस्पाविल्लें ब्रह्मांड . तोच ब्रह्म आनी तोच इंद्रिय . 
तो ' सांख्यांच्या तीन पुरसांभशेन : व्यक्त आनी अव्यक्त . ह्या दोगांयकूय वळखुपी . 
कबीरांल्या विचाराप्रमाण हे आत्मज्ञानच सगळ्यांत व्हड साधना . प्रत्येक मनशाच्या 
जीणेचो मुखेल उद्देश होच आसता . बुडकुले वेगवेगळ्या रुपांचे आसले तरी ते 
एकाच मातयेचेत आसतात . गायो रंगरुपान कश्योय आसूं दुडाचो रंग मात धवोच 
आसता . घराच्या हुमऱ्यार दवरिल्ल्या दिव्याभशेन तो भायर आनी भितर उजवाडान 
भरता . तो अमर , जल्मापासून मुक्त , अविनाशी आसता . गितेत आत्म्याक ‘ अयम् 
हन्ती न हन्यते ' म्हळां तशें . 

श्वेताश्वतर उपनिषदांत आत्म्याक परम तत्व अशें म्हळां . “ तो पुरूश न्हय , 
तो बायलूय न्हय आनी नपुंसकय न्हय . ज्या शरिरांत तो वता तशें तो रूप घेता . ' 
कबीर म्हणटा : 

न्हय तो मानवी न्हय तो दैवी 
न्हय तो साधू 
न्हय तो जोगी न्हय तो अवधूत 
ना ताका माय आनी भुरगेंबाळ 
न्हय तो गृहस्थ न्हय तो विरक्त 
न्हय तो आस्तिक न्हय तो भिक्षूक 
न्हय तो हिंदू न्हय तो शेख 

पळोवंक ना कोणेच ताचें जल्म - मरण . 
आत्मो निराकार , शीम नाशिल्लो आनी परिवर्तनाच्या पलतडचो आसता . तो 
थेंब्यांतलो दर्या . ताका वेगळो काडूंक येना . जशें दर्यापासून थेंबेपण वेगळे रावंक 
शकना . आत्मो अद्वैत , निरंजन , सदा - जीवित , सुक्ष्मा परसूय सूक्ष्म , अणूचोय अणू 
असो आसता . तो एका थारायल्ल्या वेळार देहरूपी पांजऱ्यांतल्यान मुक्त जाता . 
आपल्या विणकाराच्या पेशांतली ओपार दिवन कबीर म्हणटा : ही काया म्हळ्यार 
चादर कशी . वापरतकच ती झिरझिरीत आनी जीर्ण जाता . मागीर तिची आसक्ती 
कित्याक धरप ? 

आत्मो आनी परमात्मो रुपकारान एकूच आसतात . कबीर आत्म्याची वळख करून 
दितना वेगवेगळ्या रुपकांचो आनी ओपारींचो आलाशिरो घेतात . आत्मो रूख , आत्मो 

सूर्या , किरण उजवाड , जोत जी सगळ्यांक सगळे दाखयता पूण आपूण कोणाक 
दिसना . आत्मो म्हळ्यार सवणे , आत्मो म्हळ्यार पांजरे आनी ताचेवयलें मळब . 
तो दिवो आनी तेलवात आसा . तो सगळो काळोख कातरपी उजवाड . जशें कमळाक 
उदक , दंव आनी चिखोल लागना तसोच आत्मो तातूंत आसुनूय तातूंत नासता . 
आत्मो वारो , उजो , उदक आसा . तो म्हळ्यार सगळ्यांक एकठावपी उतर . तैत्तरियोपतिषद 
म्हणटा : रसै वै स : रस हे वायं लब्ध्या 5 नन्दी भवती । को ह्ये वान्यत् क : 
प्राण्यात् यदेव आकाश आनन्दो न स्यात् म्हळ्यार आनंदच आत्मो आनी परमात्मो 
आसा . कबीरांल्या उतरांनी आयकूक येता : आनंदच देव आनी आत्म्याचो आदार 
आसा . 

आत्म्याच्या अधिभौतिक आनी पारलौकिक अशा दोन अवस्थांची चर्चा वेदांती 
करतात . ते संबंदान कबीर म्हणटा : आपणे आपल्याक आपल्याकडसूनच वळखुचें . 
कबीराल्या एका सारवीचो आशय असो आसा : सुरतीत निरती सांडली आनी निरती 
आदाराबगर रावली . पूण जो निरती आनी सुरतीक वळखता ताका सगळी दारां 
आपसूक उक्तीं जातात . हांगा सुरती म्हळ्यार बंदपासांत बांदिल्लो आत्मो . आनी 
निरती आसक्ती विरयत असो मुक्त आत्मो . आत्म्याक मिथ्यान कसो रेवडायला , 
तो भ्रमाच्या भोवऱ्यात सांपडून दिशाहीन कसो जाता आनी ही सगळी बंधनां तोडपाचो 
यत्न तो कसो करता हाची भासाभास कबीर करतात . अंती आत्म्याक सगळ्या 
आसक्तींतल्यान मेकळो जावन निमाण्या निस्संग अवस्थेमेरेन पावपाक ताका हांव - विरयत , 
द्वेश - विरयत , आत्म - जोतीची साधना करची पडटा . 

माये संबंदान कबीरांली तत्वगिन्यानी वृत्ती तितलीच म्हत्वाची आसा . उपनिषदांत 
मायेक ब्रह्माची जीवनशक्त अशें म्हळां . तीच प्रकृती आनी अविद्याय आसता . गितेत 
मायेक अज्ञान आनी तीन गुणांची नाडपेन करपी अशें म्हळां . शंकर तिका आभास 
अशें म्हणटा . आनी आर्विल्ल्या काळांतल्या भाशाशास्त्र्यांनी ताकाच ' मानसिक - रचणूक ' 
अशें म्हळां . कबीर वेगवेगळ्या ओपारींनी ह्या तत्वाच्या शक्तीचे वर्णन करतात . 
ते म्हणटात : माया ही वाली भशेन आसता . ती जितली कापता तितली ती 
वाडटा . तिका शिंपली जाल्यार ती बावता . तिचे वर्णन उतरांनी कशें करचें ? 

कापल्यार वाडटा आनी शिंपल्यार बावता 

अशी अप्रुपाची वाल तिची वर्णं कशी चाल . 
ती नागीण कशी आपलेचभशेन रुपां जल्माक घालता . ती खिणयाळी . खिणाखिणाक 
बदलपी . ती व्हड मंथन करपी . तिज्यांतल्यान दूख निर्माण जाता . ती तरल धुक्याच्या 
पड्ड्याभशेन आसता . ती कापसाभितर आशिल्ल्या उज्याभशेन प्रकट आनी अप्रकट 
दोनूय आसता . ती तोंड रंगोवन बाजारांत बसून आपल्या आत्म्याक विकपी शिंदळ 
कशी . तीच सगळ्या भेद - भावाचें मूळ आनी तातूंतल्यानूच सगळ्याची निर्मणी जाता . 

तोच खरो खामसुत्री जो हे चित्र काडपी 

धिक्कार जो चित्राक चित्र मानपी . 
ह्या तत्वगिन्यानी विचारांकडेन कबीरांले मुक्ती आनी अंतिम मोक्षाचे विचार जोडिल्ले 

आसात . दुखाच्या चक्रांतल्यान कशें सुटचे हाचेर प्रत्येक साधू - संतान खोलायेन विचार 
केला . कबीर अमरत्वाक जिणेचें अंतिम मूल्य मानतात , जाचो सोद प्रत्येक मनशाची 
गरज आसा . अनंताकडेन महामिलन म्हळ्यार जल्म - लग्न - मरण ह्या चक्रांतल्यान भायर 
सरप आनी जोत - जोतीत एक जावप अशें ते मानतात . योग - दर्शन वा बौद्ध - दर्शनाभशेनूच 
तांची मुक्ती वा निर्वाणाची कल्पना आसा . बौद्ध तत्वगिन्यानी नागार्जून निर्वाणाम 
‘ परमार्थ सत्य ' मानतात . कबीर ते अवस्थेक ' निरभै पद ' अशें म्हणटात . एक फावट 
साधू जर सगळ्यांच्या सेवेक लागलो आनी सगळ्यांक एकाच रुपांत पळोवपाची 
नदर ताका आयली जाल्यार ताका भंय कसलो ? आनी भंय उल्लोच जाल्यार 
तो भितल्ल्या पातकाचो . 

जेन्ना तूं वळखता आपल्याकूच 
तेन्ना तूं जाता एकांत एकरूप 
कबीर म्हणटा 
तूं तुकाच वळखलो जाल्यार 
सुट्टलो जल्म - मरणाच्या फेऱ्यांतल्यान 

[ कबीर ग्रंथावली - शामसुंदरदास पा . 90 ] 
कबीरांल्या मताप्रमाण बंधन म्हळ्यार एक व्यक्तिगत आभास . एक फावट तें 
तुटलें म्हणटकच शुद्ध अद्वैत आनी अभेदूच उरता . 

पाणयांत बिंदलो , बिंदल्यांत पाणी 
भायर भितर पाणी 

फुटलो बिंदलो पाणयांत एक जालें पाणी . 
दोन बिंदले पाणयांत उफेतात . तांची पडबिंबां पाणयांत पडटात . दोनूय बिंदले 
फुटून तांची पडबिंबां सांडटात . तरी व्हड आवाटाच्या तळ्यांत तेंच पडबिंब दिसता . 
सगळी पडबिंबां एकूच आसतात . अशे तरेन कबीरांल्या नदरेन मुक्ती म्हळ्यार भायली 
वस्त न्हय . भायल्या कारणांनी प्रेरीत स्थितीय न्हय . ती भितल्ल्यान जागी जावपी 
कामना आसता . तीच आमकां ह्या भ्रम आनी मिथ्यापासून पैस रावपाक शिटकायता 
आनी एक फावट ते ' जीवन मुक्ता'च्या अवस्थेत पावतकच संवसारांतलो सगळो 
काळोख आनी आत्म्याचे आंधळेपण सोपता . 

हे स्थितीक पावपाक कबीर साधनेची वाट दाखयतात . तातूंत यम , नियम , प्राणायाम , 
संयम आनी हेर गजालींची गरज नासता . सांगपाचें म्हळ्यार कट्टर कबीर पंथियांमदीं 
लेगीत ह्या विधींक आनी विचारसरणीक तेंको ना . शरिराचेर अधिकार प्राप्त करूंक 
एका पुराय मनोविज्ञानीक प्रक्रियेंतल्यान भायर सरून अध्यात्मिक चेतना जागोवपी 
ती एक वाट आसता . वेगवेगळ्या योग - पंथांनी ताचे संबंधान विस्तारान सांगलां . 
भोंवरा भशेन कबीर विंगड विंगड योगशैलींतलें बऱ्यांतलें बरें तत्व आसता तें एकठांय 
करतात . मागीर तो हठयोग आसूं वा मंत्रयोग , लययोग , सहजयोग वा राजयोग 
आसूं . 

सामाजिक आनी नैतिक सुधारक ह्या नात्यान कबीरांक आयचे क्रांतिकारी खूप 

म्हत्व दितात . जातीधर्माच्या नावान मनशामनशामदलो वेगळेचार आनी ऊंच - उणाकपणाची 
भावना समाजांत रुजल्या ताची बुद्धाभशेन कबीरांनीय खूप निंदा केल्या . आर्विल्ल्या 
विज्ञानिक बुद्धिवाद्यांभशेन तांणी हिंदू आनी मुसलमानांचे कुड्डे श्रद्धेक आव्हान दिले . 
आनी ताचें धोंग आनी फटी उक्ताडार घालपाक फाटी फुडें पळयलें ना . एका 
वास्तववाद्याच्या नात्यान ते अशें गावपाक अनमनले नात . 

भुकेल्लो भक्त जायत कसो 
घे ओडून ताची जपमाळ 
जाय म्हाका अर्दशेर धान्य 
भरूंक दोन फावट पोटाखळी 
जाय म्हाका खाट न्हिदूक 
लाकडी फास्की जाता उशाक 
मारना हांव फट न्हंय ही अतिताय 
देवा फकत घेतां तुजें हांव नांव . 

[ राग सोरठ कबीर न . पा . 314 ] 
कबीर पैशांचो पोटलो करप आनी गिरेस्तकायेचें प्रदर्शन करप ह्या वृत्तीच्या आड 
आशिल्ले . ते सगळ्या तरेच्या भोग - विलासांच्याय आड आशिल्ले . ते सादें जीवित 
जगून संतोश कसो मेळोवंक येत हाचो प्रचार करताले . दर एकल्यान आंग मोडून 
काम करप आनी दुसऱ्याचे संपत्तीचो अभिकास धरप न्हय अशें तांकां दिसतालें . 
राजा - महाराजांचो लोभ आनी राजनितीक थाट हांची तांणी सदांच किंवाट्यान निंदा 
केल्या . ते प्रश्न करतात : “ फौज एकठांय करून कोटांक वेढो घालून आपले शक्तिचें 
प्रदर्शन करप हेंच फकत बादशहाचें काम आसता व्हय ? जेन्ना हेच बादशहा मरतात 
तेन्ना ह्या खेळांतलें कितें उरता ? " 

" राजाकडेन कोट्यांनी रुपया आनी हती आसले तरी असल्या चामट्याचे आस्पतीचो 
कितें उपेग ? " 

' राजा आनी प्रजा दोगूय मनीसूच आसतात . दोगूय फकत मूळ ' ओम्'तल्यान 
आयल्यात . 

कबीर सगळे तरेचे संप्रदायवाद , मोटवें मन आनी संकुचित नदरेचे टिकाकार 
आशिल्ले . 

“ ब्राह्मणय उंचेल्या जातीचो न्हय आनी शुद्रय न्हय . मागीर एकामेकांचो द्वेश 
ते कित्याक करतात ? हें सामकें पिशेपणाचें . 

भायलेचारांत कांयच अर्थ नासता . सगळ्या आंगाक भस्म माखप , धर्माच्या नावान 
दिसांतल्यान तीन फावट न्हावप , उपास करप , तीर्थ - यात्रा करप , माळ ओडप , व्हडव्हडान 
देवाचें नांव घेवप आनी आपल्या देहाक दंड दिवपांत खोस मानप हे कबीरांले 
खर टिकेचे आनी उपहासाचे विशय आशिल्ले : 

कित्याक ओतची माती हे मातयेचे कुडीर 
कित्याक कुरूप करची ही चलती भोंवती कूड ? 

कित्याक घेवचें नाम ओडून जपमाळ ? 
कितें उपेग मशिदीत नमाज पडून 
उपास करून आनी दिमी मोडून 
कितें उपेग हाज आनी काबाक वचून ? 
ब्राह्मण करतात चोविस एकादशी 

आनी काझी मोहरम . 
मुखार आनीक एका पदांत ते म्हणटात : 

जर देव रावता मशिदींत 
जाल्यार संवसारांत कोण रावता ? 
जर रावता राम मूर्तित आनी तीर्थांनी 
जाल्यार तो रावता कसो एकाच वेळार 
दोन कडेन ? 
पूर्वेक आसा हरी 
आनी अस्तंतेक अल्ला . 
सोद तुज्या काळजा भितर 
रावता थंय राम आनी रहीम 
सगळ्यो नरनारी तुजींच रुपां 
कबीर अल्ला आनी रामाचो पांगळो 

हरी आनी पीर म्हजे गुरु . 
कबीर अचूक ओपारींनी उलयतात . जर कोण जानवें घालून ब्राह्मण जाता तर 
राजू आंगार घालपी बांयच्या राटाक ब्राह्मण कित्याक म्हणचे न्हय ? मशिदीच्या 
ऊंच मिनाराचेर उबो रावन काजी इतल्या मोट्यान बांग कित्याक दिता ? कितें 
खुदा भेड्डे आसा ? तशेंच आपल्या आनीक एका दोह्यांत मांसाहाराच्या हेतून जीवाची 
हत्या करतात ताचेर कबीर टिका करतात . ते म्हणटात : बोकडी तण खाता आनी 
तिची हत्या जाता . मागीर जे बोकडेक खातात तांचें कितें जातलें ? ' मेल्ल्यांची 
पुजा करतल्या ह्या पिशांक पळयात . मसंडेंत म . लासून घरा येतगेर ते प्रेम आनी 
आसक्तीचे प्रदर्शन मांडटात . जिवे आसतना जाण्ट्यांक दांड्यांनी मारतात आनी मरतकच 
तोंडांत गंगाजळ घालतात . जिवेपणी तांकां उपाशी दवरतात . पूण मरतकच तांकां 
शिताचें पिंड खावयतात . पूण तेच मरतकच स्वाद्धां वाडून स्रद्धा दाखयतात ' . अन्न 
कावळ्याक खावोवन तें मेल्ल्या पितरांक कशें पावता हाचेर कबीर अजाप उक्तायतात . 
अशा आशयाची जायतीं पदां कबीर - ग्रंथावलींत आसात . भायलेचार आनी धार्मिक 
विधीचेर कबीरांनी केल्ली टिका ही हठयोगी आनी कबीरांले गुरू रामानंद हांचे 
परंपरेचे दायज आसा अशें मत डॉ . हजारी प्रसाद द्विवेदी हांणी आपल्या ' कबीर ' 
ह्या प्रसिद्ध ग्रंथांत उक्तायला . ते म्हणटात : जेना कबीरांचो उदेव जालो तेना हिंदूंभितर 
पौराणिक मतच चड प्रबळ आशिल्लें . पूण हो सामान्य मनशाचो धर्म आशिल्लो . 
देशांत आनीक हेर तरेच्यो साधना आशिल्ल्यो . कोण वेदपाठी आशिल्ले तर कोण 

उदासी . कोण दान - पुण्याच्या हिशोबांत घुस्पल्ले तर कोण सोरो पिवप हो साधनेचो 
मार्ग मानताले . तर काय जाण तंत्र - मंत्राच्या आदारान सिद्धी प्राप्त करपाक वावुरताले . 
काय तीर्थव्रती आशिल्ले तर काय धुंवरपानान आपली कूड काळी करून घेताले . 
इतलें सगळं केलें तरी रामनामात मात कोणूच लीन नाशिल्ले . सद्गुरूचे [ रामानंद ] 
कृपेन कबीरांक म्हा - मंत्र मेळिल्लो . त्या काळार मुनी , पीर , दिगंबर , योगी , जंगम , 
ब्राह्मण आनी संन्यासी आशिल्ले . पूण सगळे मायेच्या चक्रांत घुस्पल्ले . काय संप्रदायांमदीं 
नाळी आनी तुबकांचोय उपेग जातालो . कबीर उबगून लोकांक म्हणटाले : म्हादेवाच्या 
नावान सुरू केल्लो हो एक विपरीत पंथ . काय जाण आपल्याक व्हड महंत समजतात . . 
भर लोकांच्या गर्देमदीं ते समाधी लायतात आनी तेच शुल्लक कारणावेल्यान नाळी 
आनी तुबकांचो फार - पेट करतात . दत्तात्रयान केना कोणाचेर नाळी जोखिल्ल्यो ? शुक्रदेवान 
केना दारूगोळो एकठांय केल्लो ? नारदान केन्ना कोणाचेर फार पेटयल्लो व्हय ? 
असल्या विरक्तांक विपरीत म्हणूंक जाय जांची आसनां भांगरान चकचकतात , जांच्या 
मुखार लाखोपतीभशेन हती आनी घोड्यांच्यो सुवायो धोलतात . अशेतरेन बाह्यअवडंबरांच्या 
साधनांमदीं कबीरदासान आपली प्रेम आनी भक्तीची साधना केली . 

हठयोगी परंपरेची चर्चा करतना डॉ . हजारीप्रसाद द्विवेदीन आठव्या शतमानांतल्या 
सरोरुहपाद नांवाच्या एका आद्य सहजयोगी सिद्धाचो एक उतारो दिला : ' ब्राह्मण 
ब्रह्माच्या मुखांतल्यान जल्माक आयिल्ले अशें म्हणटात . पूण आतां ते हेर लोकांभशेनूच 
जल्माक येतात . मागीर तांगेलें ब्राह्मणपण खंय उल्लें ? जर संस्कारान ब्राह्मणपण 
येता आसत जाल्यार एका उणाक जातींतल्या चांडाळाक संस्कारान ब्राह्मण कित्याक 
जावंक मेळना ? हे लोक हातांत तण आनी उदक घेवन घरांतच बसून हवन करतात , 
आनी उज्यांत तेल ओतून मुक्ती मेळोवंक शकतात , तर हेरांक तशें कित्याक करूंक 
मेळना ? होमाच्या उज्यान मुक्ती मेळू वा ना मेळू , पूण ताच्या उज्यान मात दोळे 
कुड्डे जातात . 

सिद्धांची ही टिका आनी स्पश्टवक्तेपणाची परंपरा कबीरांनी मुखार व्हेल्या . 

' माळेचे मणी लाकडाचे आसतात आनी देव फातराचो . गंगा आनी यमुना म्हळ्यार 
उदक . राम आनी कृष्ण मेल्यात . चारूय वेद म्हळ्यार कल्पनेन रचिल्ल्यो काणयो . ' 

' फातराक पुजून जर देव मेळटा आसत तर हांव दोंगर पुजतलों . हे मूर्तिपरस 
घरांतलें दातें बरें . तें लोकांक खावपाक पीठ दळून दिता . ' 

' उदकांत उडयो मारून जर मुक्ती मेळटा तर बेबो सदांच उदकांत रावता . ह्या 
बेब्याभशेन आमी परत परत गर्भवासी जातात . 

' शिनेच्या आदारान फातरांतल्यान म्हूर्त आकाराक येतात . जर म्हूर्त खरी आशिल्ली 
जाल्यार ती म्हूर्तीकाराकच खावन उडयतली आशिल्ली . ' 

' गर्भवासांत जातपात आसना . वंश आसना . ब्रह्माच्या बियांतल्यान हे सगळे सृश्टीची 


निर्मणी जाता . 


' तूं जर ब्राह्मण बायले पसून जल्मला तर तूं हेर वाटेंतल्यान कित्याक येवंक 


ना ? ' 

' तूं कोणाचो , ब्राह्मण ? हांव कोणाचो , शूद्र ? हांव कोणाचें रगत ? तूं कोणाचें 


कबीर म्हणटात : ' जो ब्रह्माचो विचार करता ताकाच हांव ब्राह्मण लेखतां . ' 

' उदक म्हेळं , धर्तरी म्हेळी , जल्मवेळ म्हेळी , मर्णवेळ म्हेळी . सगळो नाश म्हेळो . 
दोळ्यांत म्हेळ आसा . वाणीत म्हेळ आसा आनी कानात म्हेळ आसा . उछां - बसतां 
म्हेळेपण मनशाक दसता . म्हेळेपण अन्नांत सांडटा . ' 

' जाळांत फारवप सगळ्यांक येता . पूण तातूंतल्यान भायर सरप थोड्यांकूच जमता . 
विचार करपासारकी गजाल म्हळ्यार कबीरांली वचनां आनी पदां सिखांच्या आदिग्रंथांत 
' साखी'च्या रुपान आस्पावल्यांत . मैकालिकाच्या ' द सिख रिलिजन ' [ दोन खंडांत ] 
तशेंच साहित्य अकादेमी आनी युनेस्कोन उजवाडायिल्ल्या ' सिलेक्शन फ्रॉम सेक्रेड 
बूक ऑफ द सिख्स् ' ह्या ग्रंथांत असली पदां आस्पाविल्ली आसात . 

कबीर हे आपल्याच आध्यात्मिक विश्वांत गुल्ल रावन सगळ्या लोकांपासून पैस 
रावपी अशे तरेचे रहस्यबादी नाशिल्ले . बनारसांतल्या साध्या विणकाराच्या खोपींत 
आनी असीघाटाचेर [ जंय तांकां मरण आयलें अशें मानतात ] रावन तांणी धर्माच्या 
नावान समाजांत चलिल्ली धोंगां पळयली . आनी ती पळोवन मोनो आनी भेड्डो 
जावचे न्हय अशें ताणें थारायलें . जें आयकुपाक तिख्याचे काळीज जाय आशिल्लें 
अशे सत ते उलयत रावले . बुद्धिवाद नाशिल्लो असो तो समाज आशिल्लो . धर्माचो 
विरोध करप म्हळ्यार पातक अशें त्या काळांतलो समाज मानतालो . पूण कबीरांनी 
हो धर्मद्रोह मोट्या निर्भयपणान केलो . तांचो प्रभाव एदो व्हड आशिल्लो की ताका 
लागून हिंदूंक तांकां संत मानचो पडलो . तांकां ते आदरान वागोवंक लागले . आनी 
तांगेलो पंथ हो कबीर पंथ जालो . 

ह्या प्रकरणाच्या शेवटाक रवींद्रनाथानी केल्ले कबीरांलें ' तीरथमें सब पानी हैं ' 
हे रचनेचो अणकार दितां , तातूंत कबीरांलें तत्वज्ञान कवितेचो आशय जावन व्यक्त 
जालां : 

' पवित्र तीर्थार फकत उदक आसता . तें . व्यर्थ हैं हांव जाणां . कित्याक तर 
तातूंत हांव न्हालां . सगळ्यो मूर्ती प्राणहिन आसतात . मोन्यो आसतात . ते हांव 
जाणां . कित्याक तर हांवें तांचेमुखार आडून पळयला . पुराण आनी कुराण म्हळ्यार 
निखटीं उतरां हें हांव पड्डो वयर काडून पळयलां . कबीर फकत अणभवाचीच 
उतरां उलयता . कित्याक बाकीच्यो सगळ्यो गजाली फट हैं तो बरे भशेन जाणा . ' 


कविता 


सर्गेस्त अयोध्यासिंह उपाध्याय ' हरिऔध ' हांणी संपादन केल्ल्या ' कबीर वचनावली ' 
ह्या ग्रंथांत कबीरांनी साधकांक ‘ शब्दब्रह्म ' वळखुपाक सांगला . मूळ रचनेचो रुपकार 


असो आसा : 


HARE 


शब्दाक सोदात , शब्दाक जाणात , 
शब्दान शब्दाक वळखात . 

WORLD KONKAN 
शब्दूच मळब , शब्दूच पाताळ 
शब्दूच आसा सार आनी संवसार , 
शब्दूच वाणित आनी श्रवणांत शक 

शब्द 
शब्दूच म्हूर्त आनी शब्दूच रूप 
शब्दूच वेद आनी शब्दूच ध्वनी 
वेगवेगळ्या रुपांनी गायिल्लें 
शब्दूच शास्त्र 
शब्दूच दृश्य आनी शब्दूच अदृश्य 
शब्दूच सगळे रचता ब्रह्म 
म्हणटा कबीर पारखात शब्द 
शब्दूच आसा ईश्वर . 


CENTRE 


लिय 


म 


Aviyan 


रहस्यवादी कवितेक शुद्ध कवितेच्या मानदण्डान मोलावची काय तिचे खातीर 
वेगळे मानदण्ड लावचे हाचेर संस्कृत काव्यशास्त्रांत तशेंच अस्तंतेकडल्या सौंदर्यशास्त्रांत 
जायती चर्चा जाल्या . कांयशा अर्थान उदात्त आनी सौंदर्य हाचे मदीं भेद केल्लोच 
आसा . भारतीय काव्यशास्त्राचेर खोलायेन विचार करपी समिक्षकांनी ताका ' ब्रह्मानंद 
सहोदर ' अशें म्हळां . दुसरे वटेन हिंदीतले परंपरावादी तशेंच रुढीप्रिय समिक्षक कबीरांक 
कवी मानपाक अनमनतात . ते कबीरांक खडबडीत पद्य रचपी संतांमदले एक मानतात . 
अशा विचारांचे समिक्षक कवितेतली शैली , भाशेचो वापर हाका चड म्हत्व दितात . 
पुण विलक्षण व्यक्तिमत्व हे जर म्हाकवीचें लक्षण मानले जाल्यार कबीरांक दुबावाविरयत 
म्हाकवी मानूंक जाय . आर्विल्ल्या कवीं इतलो नासलो तरी कबीर खूप फावट 
अस्पश्ट अशा प्रतिमा आनी प्रतिकांचो उपेग करतात . इंग्लीश केवी व्हिलियम ब्लेक 
वा जर्मन कवी रायनर मारिया रिल्के हांगेल्या कवितेभशेन कांय कडेन कबिरांली 
रचना सोपीशी दिसली तरी तातूंत आध्यात्मिक अर्थ उपाट भरिल्लो आसता . खरें 

सांगपाचें म्हळ्यार कबीर निखटे कवी नाशिल्ले . कवितेभायर आनी जायतें खूप कितें 
तांचे ठांय आशिल्लें . ते एकाच वेळार दोन अणभवांच्या स्तरांर जगताले . तांगेल्या 
मतान कविता आनी ईश्वराविशींची जाणवीक ह्यो दोन वेगळ्यो गजाली न्हय . जर्मन 
गूढवादी तत्वज्ञ मेईस्टर एखार्ट हाणी म्हळां तें लटीक न्हय : मनशाक देवा भितर 
एक जावंक जाय . आपल्या भितर आनी देवा भितर एकवट सादपाचो सोद घेवंक 
जाय . आनी मागीर ताणें ' आपल्यां'त परतूंक जाय . मागीर ताका ईश्वराचें ज्ञान 


प्राप्त जातलें . 


कबीर त्या परम दैवी आनंदान प्रेरीत जाल्ले . देखुनूच ते विचारताले : 


हे साळका , तूं उदकांत जल्मलें , 
पाणयांत रावलें 
पाणयाचे वेटाळें तुजे भोवतणी . 
उजो तुका करिना स्पर्श 
तरी तूं सुकलें कशें ? 


وسلم 


भास 


कवितेंतली संवेदना प्रकट करपाचें म्हत्वाचे साधन कवीलागी आसता तें म्हळ्यार 
कवी वापरता ती भास . आनी ते खातीर प्रत्येक कवी आपल्या अशा उतरांच्या 
आदारान काल्पनिक आयकुप्यांक आपल्यो कवितात आयकयता . कबीरांनी पंडितांची 
संस्कृत भास आनी राजदरबारांतली फारसी भास हांची पर्वा केली ना . हातूंत तांगेलें 
व्हडपण आसा . तांणी आपल्यो रचना आनी पदां अशा एका मिश्रित भाशेत रचलीं 
की विद्वान लोकांनी तिका ‘ सधुक्कडी ' अशें म्हळां . डॉ . गोविंद त्रिगुणायत म्हणटात : 
' कबीरांनी खंयचेय एके भाशेचो प्रयोग केला अशें म्हणूं नज . तांगेल्या वाणीत 
हिंदी , उर्दू , फारसी आनी हेर काय भासांचें मिस्रण जाल्लं दिसता . तेच बराबर 
अवधी , खडी , भोजपुरी , पंजाबी , मारवाडी आनी हेर भासांचोय प्रयोग ताणी केला . 
[ कबीर की विचारधारा , पा.न .295 ] संवत 1561 आनी 1881 [ इ.स. 1508 आनी 
1828 ] ह्या वर्साच्या दोन हातबरपांच्या आदारान डॉ . शामसुंदरदास हाणी संपादीत केल्ली 
' कबीर ग्रंथावली ' सगळ्यांत पयलें संकलन आसा . दुसरें डॉ . रामकुमार वर्मा हांगेलें 
' संत कबीर ' हे संकलन तितलेंच म्हत्वाचें . तातूंत गुरुग्रंथसाहिबात कबीरांल्यो ज्यो 
रचना आसात तांचोय आस्पाव जाला . ह्या दोनूय ग्रंथांनी आमकां दिसता 


: 


1. पंजाबीपण 
2. भोजपुरीचें नाम आनी क्रियारूप 
3. खडी बोलीचीं कांय रुपां 
4. विशयाप्रमाण भास 
5. प्रादेशिक भासांतली उतरावळ 
6. सादी सोपी अभिव्यक्ति 
7. प्रतिकवाद 
8. खंयच्याय एका प्रमाणरुपाचो अभाव . 


आचार्य रामचंद्र शुक्ल हांणी आपल्या ' हिंदी साहित्य के इतिहास ' ह्या पुस्तकांत 
म्हळां की संतकवींनी सिद्धांकडल्यान दायजाच्या रुपान मेळिल्ले खडी बोलीचो प्रयोग 
केला . डॉ . त्रिगुणायत हाचेर आपलो मतभेद उक्तायतात . ते म्हणटात : कबीरांनी 
आपल्याचेर पुरबी बोलीची शीम घालून घेवंक ना . तर हेर वाठारांतल्या साधूसंतांमेरेन 
पावपाक ताणी हेर बोलींचो प्रयोग आपल्या रचनेत केला . हिंदू पंडितांविशीं उलयतना 
ते पर्शियन भाशाचे मिश्रण आशिल्ली हिंदी वापरतात . तांगेल्या रचनेत ' आछिलो ' 

हे बंगाली क्रियारूप मेळटा तर राजस्थान आनी लहंदाचीय मेळटा . तांगेली भास 
वाचपाक सोपी दिसली तरी अर्थाच्या नदरेन समजपाक सोपी न्हय . तांगेल्यो रचना 
मौखिक परंपरेन चलत आयिल्ल्यान एकाच रचनेची वेगळी वेगळी रुपां घोळटुकेंत 
आशिल्ली दिसतात . ताकाच लागून तांगेल्या रचनेचे प्रामाणिक रूप सोदून काडप 
खूप कठीण काम आसा . कांय उतरांची मूळ रुपां इतली बदल्ल्यांत की तांचें 
मूळरूप सोदप सोपें न्हय . उतरांच्या अस्पश्ट रुपांक लागून कबीरांल्या ' उलट - बाँसिया'च्या 
भाशेक ' संधा - भाषा ' [ विधुशंकर भट्टाचार्याच्या मतान ] वा ' संध्या - भाषा ' अशें म्हळा . 
कित्याक तर तातूंत एका परस चड भासांचो मिलाफ जाता . आनी ती आमोरेचो 
उजवाड कशी दिसता . आपल्या ' ऑब्सक्युअर रिलिजस कल्ट ' ह्या पुस्तकांत डॉ . 
शशिभुषण दासगुप्त हाणी कबीरांल्या कुवाड्याभशेन दिसपी भाशेसंबंदान जायतीं कारणां 
दिल्यांत . तांगेल्या मताप्रमाण तांकां जे विरोध करताले तांकां कुवाड्यांत उडोवपाक 
ताणी अशे तरेची भास वापरल्या जावं येता वा ती हिंदी आनी अपभ्रंशाचे मिश्रण 
आसूं येता . तशेंच ती बंगाल आनी बिहाराच्या शिमेवाठारांतली भास आसूं येता . 
संस्कृतांत ' संधि ' उतर रुपकात्मक वा गूढ भाशेच्या संदर्भात वापरतात . कित्याक 
तर कबिरांसारकिले संत आनी तेच प्रमाण तांत्रिक आपलीं गूढ तत्वां आनी क्रिया 
सर्वसामान्य लोकांक कळच्यो न्हय हाची जतनाय घेताले . हाचे कारण सर्वसामान्य 
समाजांत ह्या गूढ तत्त्वांक आनी क्रियांक मान्यताय नाशिल्ली . आनीकूय जायतीं 
कारणां आसूं येतात . कबीरांनी संस्कृत पंडितांचे जडगुळे भाशेची फकणां मारूंक 
अशे तरेचे भाशेचो उपेग केलो . ताच्यो कांय पती ' विरोधाभासा'च्या खाला दिल्यात . 


विरोधाभास 


ह्या पदांक ' उलट - बाँसियाँ ' वा ' उल्टबतियाँ ' अशें म्हणटात . कबीर ग्रंथावलींतलें 
एक पद पळयात : 


असली अचर्यां गुरून सांगली 


गेलों हांव अजापून 


हुंदरान हतयाची घेतिल्ली फाट 
कोणे केन्ना देखल्या ? 
बिळांत हुंदीर रिगलो आनी 
सोरोप काडटा नळी 
अजाप न्हय तर कितें 
हुंदीर सोरपाक गिळी 
मूय दोंगर हुमटिता 
कोंबो मनशाकडेन झगडटा 
नुस्ते उदकाफाटल्यान धांवता 
गाय पाडकाचे काडी दूद 
आनी पाडूक दूद दिता 
कसलें हें अजाप 
हरण वागाक मारता 
व्याध लिपता झोंपांनी 
आनी सोंसो सोडटा बाण 
म्हणटा कबीर तूं ताकाच कर गुरू 
जो सांगीत ह्या वळींचो अर्थ . 


कबीर ग्रंथावली [ शामसुंदरदास पा . 141 ] 


डॉ . हजारी प्रसाद हाणी ' कबीर ' ह्या आपल्या ग्रंथांतल्या ' भोगपरक रूपक और 
उलटबाँसियाँ ' ह्या प्रकरणांत ह्या पदांची फोडणिशी केल्या . ते कबीर ग्रंथावलींतलें 
आनीक एक पद उद्धृत करून विश्वनाथ , विचारदास आनी हेर परंपरावाद्यांनी उल्लेख 
केल्ल्या सांकेतिक उतरांची फोडणिशी करतात : 

ए संतांनो , जागृतायेंत नाका न्हिदूंक 
काळ खायना , कल्प व्यापिना 
पिराय कूड झिजयना 
उरफाटें गंगाच समुद्राक व्हंटयेंत घेता 
आनी काळोख जाता सुर्याक गिराण 
मारता रोगी नवग्रहांक 
उजवाड घालता जळांतलें बींब 
धांवता धाय - दिकांनी पांय नासतना 
देखता संवसार दोळ्यांबगर 
गिळटा शिंवाक सोंसो 
असली अचर्यां कोण सांगत ? 
उरफाटो घट बुडना पाणयांत 
उबो घट मात भरता 
ह्याच कारणा नर भिन्न भिन्न 
गुरुप्रसादान तरतात . 
घोली भितर दिसता संवसार सगळो 
भायर दिसना कांय 
उरफाटो बाण पारध्याक लागता 
फकत शूर सुट्टा 
गावप्याक सांगल्यार गावंक येना 
सदांच गाता मोनो मात 
नाडपेन्नाचो खेळ पळयता पळोवप्यांक 
वाडयता अनहद हेत 
वाक्य वाचता आपल्याकूच 
वाडयता ही सगळी अकथ - कथा 
धर्तरीच रिगता मळबा भीतर 
संवसार तर हो मनशांचो 
हारशाशिवाय गळटा अत्तर 
दवरता पैस न्हंय कोंडिल्लें पाणी 
म्हणटा कबीर तोच अमर 
पिता जो रामसुधारस . 


वयलेवयर वाचत जाल्यार हो उतरांचो एक अर्थशुन्य खेळ दिसता . पूण खोलायेन 
विचार केल्यार प्रत्येक उतराचो अर्थ स्पश्ट जाता . मनाक ते नुस्तें , विणकार , शिकारी , 
हत्ती , निरंजन हांची उपमा दितात . आत्म्याक ते पूत , पाडूक , शिकार , शीव , हुंदीर , 
भोंवर , योगी ह्या रुपांत पळयतात . मायेक ते शिंदळ , बायलमनीस , बोकडी , गाय , 

मांजराचो रुपकार दितात . संवसाराची तुळा ते दर्या आनी रानाकडेन करतात जाल्यार 
इंद्रियांक पांच कुमारी वा इश्ट ह्या रुपांत पळयतात . असल्या कांय पदांनी संख्यावाचक 
उतरां येतात . पांच हो आंकडो पांच इंद्रियां वा तत्वां सुचोवन वतात . तीन हो 
आंकडो गूण वा त्रिकाळ वा लोक सुचयतात . आठ हो आंकडो हठयोग्यांच्या 
आंगांतल्या आठ केंद्रांचो उल्लेख करता . ' हॉरमोन ' तयार करपी ग्लँडुलर एन्डॉक्रीनीक 
केंद्रांभशेन हीं आठ केंद्रां आसात . आपल्या एका दोह्यांत ते म्हणटात : चौदा चंद्रिमांनी , 
चौसश्ट दिवे पेटयले . असो खंयचो चंद्रीम आसा जंय गोविंद ना . हातूंत चौदा 
विद्या आनी चौसश्ट कला हांचो उल्लेख आसा . 

अशेतरेच्या विरोधाभासांक उपनिषदांच्या काळासावन चलून आयिल्ली परंपरा आसा . 
' ऊर्ध्वमूल अधोशाख : वृक्ष ' म्हळ्यार उरफाटें झाड आनी दोन सवणी हे वचन 
सगळ्यांच्या वळखीचें . तैत्तरीयोपनिशदात एके सुवातेर म्हळां : मळब धतरेर आसता 
आनी धर्तरी मळबांत . ही परंपरा वज्रयानी बौद्धांनी मुखार व्हेली . घडये कबीरांनी 
ती तांचेकडल्यान आपणायली आसुंये . 


छंद 


कबीरांल्या रचनेत छंदांची कुशलकाय तशीच विविधताय दिसना . ताणी आपल्या 
रचनेत सामान्यतायेन दोहा वा [ साखी ] , सबद आनी रमैनी ह्या छंदांचो प्रयोग केला . 
चड करून दोन वळींचे ल्हान ल्हान दोहे वा व्हड लांबायेची पदां आसात . ती 
सुरांनी बांदिल्ली आसात . ह्या पदांक लायिल्ल्यो धुनो लोकसंगितांतल्यान घेतल्यात . . 
सामुहिक गायन , किर्तन आनी भजनांनी तांचो आस्पाव केल्ल्यान तातूंत तेंच तेंच 
परतून येता जांवये . तांगेल्यो रचना पारंपारिक छंदांच्या नेमानी बसनात . ताणी आपल्यो 
रचना अंतर्लयीच्या प्रेरणेन बांदल्यात . 

एम.ए.गनी हाणी ' मुगल दरबारमें फारसी भाषाके इतिहास ' ह्या ग्रंथात म्हळां : 
" हमन है इश्क मस्ताना , हमनको होशियारी क्या ' ही रचना घडये उर्दू भाशेंतली 
पयली गजल आसूंक जाय . पूण ह्या तांगेल्या विधानाक घट आदार मेळना . 
कित्याक तर हे आदींच्या काळात दखनी उर्दू आनीक जायत्यो गजलो होल्मतात . 
' A History of Urdu Literature ' ह्या रामबाबू सक्सेना हाणी बरयल्ल्या पुस्तकांत 
चंदरभान नावाच्या एका ब्राह्मणान गजल बरयल्ली म्हणपाचो उल्लेखत मेळटा . कबीरांनी 
उर्दू आनी पर्शियन छंद आपणावंक नाशिल्ले तरी सुफी रचना आयकून तांगेल्या 
रचनेचेर खोल परिणाम जाल्लो आर्मीये . 

नागर कवी करताले तशी कबीरांनी आपली कविता जाणीवपूर्वक सुंदर करपाचो 
येत्न केलो ना . ते आपल्या काळजाचे उत्फरके आनी उमाळे तांकां सहज मेळत 
गेले त्या भाशेत व्यक्त करताले . ताणी आपल्या रचनांखातीर उतरां कांतयलीं नात . 
तांकां रसिकांच्या ताळयांचीय गरज पडली ना . तांगेली रचना वयल्यान खडबडीत 
दिसली तरी तातूंत एका आगळ्या वेगळ्यात सौंदर्याचो प्रत्यय येता . तांगेली रचना 
जरी सादी सरळ आसली तरी ती वेगळीच ओड लायता . सगळ्या दोह्यांच्या आनी 
पदांच्या शेवटाक रचनाकाराचें नांव येता . एके तरेन तो त्या काळावेलो कॉपीरायट 
आशिल्लो . कित्याक तर त्या काळार अनुकरण करपी आशिल्ले तशेंच वाङमयचौर्य 
जातालें . ताका लागून रचनेचेर रचनाकाराची म्होर आसप गरजेचे आशिल्लें . देखुनूच 
मध्ययुगांतल्या संतकवींच्या रचनेत ' मीराके प्रभू गिरीधर नागर ' वा ' तुलसी कहत ' 
वा सूरशाम ' अशे उल्लेख मेळटात . 

कबीरांल्या दोह्यांक एक आगळेच म्हत्व आसा . कित्याक तर मुखावेल्या संतकवींनी 
आर्यसप्तशती वा गाथासप्तशतीच्या धर्तेर ‘ सतसई ' रचल्यो तर कबीरांनी फकत दोह्यांची 
रचना केली . तांकां सातशें ह्या अंकाचो मोह पडलो ना . 

मराठी कवी नामदेव , पंजाबी कवी नानक , तेलगू कवी वेमन , कन्नड कवी 
बसवेश्वर आनी गुजराथी कवी ' आखो ' कबीरांभशेचून मानवतावादी , उदारमतवादी 
आशिल्ले . ते जात - पात , धर्म , पंथ , संप्रदाय असले बंदपास तोडून आपल्यो रचना 
करताले . त्या काळाचो विचार केल्यार ही गजाल कितली कठीण आशिल्ली में 
लक्षांत येता . कित्याक तर त्या काळावेल्या समाजाचें मन कुड्डी - स्रद्धा आनी रुढीनी 
घट्ट बांदिल्लें . आज कबीरांक हिंदी साहित्यांतलो पयलो बंडखोर कवी आनी सगळ्यांत 
पयलो आधुनिक विचारांचो कवी अशें जाणकार मानतात . [ जून 1966 च्या ' पूरबी 
टायम्स ' कबीर विशेशांकांत यशपाल , संपूर्णानंद , अमृतलाल नागर , अली सरदार 
जाफरी , फिराक गोरखपुरी , प्रकाशचंद्र गुप्त , ई . चेलीशेव आनी हेरांचे लेख आसात . ] 
तरणे पिळगेचे टिकाकार ठाकूप्रसाद सिंह हाणी तर तांगेल्या काव्याच्या वेगवेगळ्या 
आंगाचो अभ्यास करून तांकां आर्विल्ले हिंदी ' बिटनिक ' कवितेचो ' पितामह ' अशें 
म्हळां . 

कबीर आपले कवितेच्या आयकुप्यांक आनी वाचप्यांक कशे मुळासावन हालोवन 
उडयतात ताचेर ह्या लेखांनी भर दिला . तांगेलें कवीत वाचतकच वाचपी आदलेवरी 
उरना . तर तागेल्या मर्माक स्पर्श करतात . ते आपल्या व्यक्तिगत अणभवांक काव्यरूप 
दितात . एक गरीब विणकाराच्या नात्यान कट्टर सनातनी हिंदूंकडल्यान आनी कडव्या 
मुसलमानांकडल्यान जी पिडापिड , जो कितें अन्याय तांगेल्या वांट्याक आयलो तो 
सगळो अणभव विश्वात्म मानवी संदर्भाक ते जोडटात . तांगेल्या व्यक्तिगत विरोधाचो 
आवाज लाखांनी मोन्या लोकांचो तीव्र सूर जाता . 

फिराक गोरखपुरील्या मतान पूर्व उत्तरप्रदेशाच्या गावांतले भाशेक कबीरान एक 
नवो अर्थ दिलो . ताणी तांगेले वाणीक जोगलाची धार हाडली . कबीरांनी केल्ल्या 
भाशेच्या रुपाच्या बदलाच्यो कांय देखी फिराकान दिल्यात . कबीरांल्या पदराक शिकप 
नाशिल्लें तरी ते भारतीय साहित्य रचप्यांमदीं एक म्हान रचनाकार आशिल्ले हातूंत 
मातूय दुबाव ना . ते जिणेक एक खिणयाळी अवस्था मानताले . टी . एस . इलियट 
म्हणटा : ' हांव मूठभर मातयेंत लिपिल्लो ' हॉरर ' दाखयतलों . ' कबीरांल्या रचनानीय 
हेच व्यक्त जाला . तांच्या एक दोह्यांत ' गुलाबात लागिल्ली कीड [ शेक्सपियर ] ' 
अशा उतरांनी व्यक्त जाता . " खंयच्या खिणाक कसलो प्रलय जायत तें सांगू नज . 
तरी आमी फायची सपनां रचतात . पुण मरण तर ससाण्यान पारव्याचेर झोंपय मारची 
तशें येता . " 

पळोवन माळ्याक कळयो आर्त सादतात 
आज फुलिल्ल्यांक व्हेली आमी फाल्यांक रावतात 
माती म्हणटा कुमाराक कित्याक म्हाका माड्डिशी 
दीस येतलो असो की तूंच म्हज्या मुळा 

येशी . 


उमर खय्यामाल्या ' कुजा - नामां'तांत होच आशय व्यक्त करपी एक रुबाय मेळटा . 

गांधिजींनी तर कबीरांल्या ह्या पदाचो आपले ' आश्रम - भजनावलीत नित्य प्रार्थनत 
आस्पाव केल्लो . 


कसले माग आनी कसले धागे 
चादर विणपी कसले धागे 
इंगला - पिंगला माग आनी धागे 
सुखमन धाग्यान विणल्या चादर 
आसात आठ कमळ दळां आनी धा चरख्या चक्रां 
पांच तत्वां आनी आसा तीन गुणांची चादर 
स्वामिक लागले म्हयने धा विणूंक चादर 
आपटून धपटून काडली विणून 
सूर - नर - मुनीन ओडली चादर 
ओडून म्हेळी केली चादर 
कबीरदासान ओडली जतनायेन ती चादर 
आनी दवल्ली परती आशिल्ली तशी . 


कपडे विणप हे कबीरांले पोटापाणयाचे साधन आशिल्लें . गांधीजीनी सूत कातप 
आनी विणप हाचेर भर दिल्लो . भारताच्या ह्या दोनूय म्हा - पुरसांनी इतिहासाच्या 
दोन वेगवेगळ्या युगांत आनी परिस्थितीत काम केला . अशें आसुनूय दोगांयमदीं 
खूप सारकेंपण दिसून येता . 

कबीरांल्या कवितेत आनीक एक गूण आसा . तिजी ताजपाण केनाच बावना . 
कबीरांनी मनशाच्या मुळाव्या कामनांचेर अचूक बोट दवल्ला : आंतरिक शांतीचो 
सोद घेवपाची मनशाची वृत्ती आनी असंतुलीत समाजात वावुरपी मनशाच्यो मानसिक 
वेदना तांच्या कवितेंत आमकां दिसतात . जंय मनीस मनशापासून तुटला आनी धर्म 
कट्टरपंथी कर्मकांडांत बदलला . जंय तत्वगिन्यान फकत उतरांचो खेळ जाला आनी 
मनीस विवेकाच्या संघर्षांत शिरकून फुडारपण पांगळे जालां थंय थंय कबीरांली कविता 
प्रेरणा दिता . ती समाजांतलें धोंगीपण आनी दोन तोंडाच्या माळणावरी भास उलोवपी 
विद्वानांचेर बडी मारता . उलोवप आनी करणी हांचें मदलें अंतर स्पश्ट दाखयता . 
पुणून तांगेले कवितेत निर्शवणेचे सूर आयकूक येनात . कबीरांली कविता म्हळ्यार 
दुखांचे तळे वा विरहाची लांब काळी रातूय न्हय . तांगेलो आवाज हो एका गांवगिऱ्या 

अशिक्षित मनशाचो . तांकां सदांच पलतडची आस लागिल्ली आसता . तांगेल्या आशेचो 
वझरो दुबावाविरयत आध्यात्मिक आसा . आयच्या मुल्यां वगडायल्ल्या संवसारांत ताका 
सुवात आसा अशें म्हणप सोपें न्हय . तशेंच कबीरांले कवितेत व्यक्त जावपी आस्तिकतेचो 
स्विकार केलो ना तरीय तांगेले कवितेत खूप कितें मोलादिक मेळटा . तांगेले कवितेचो 
आनंद घेवपाक कबीर - पंथी जावपाक जाय अशें ना . हातूंत कवी म्हूण कबीरांलें 
व्हडपण आसा . ती थळा - काळाच्यो शिमो हुपून वता . तांगेली काव्य - दृश्टी खूप 
उंचेल्या पांवड्याची आशिल्ली . तेराव्या वा चौदाव्या शेंकड्यांत हिंदुस्थानांतली राजकी 
व्यवस्था कशी आशिल्ली हाचे भान ताका नाशिल्लें तशेंच तांगेल्या मुस्तिंतल्या 
साहित्यीक परंपरेची परवा तांकां नाशिल्ली . नीत्शेन हय म्हणप ' अशें म्हळां तशेंच 
कबीरांनीय केला . खंयच्याय युगांत तशें म्हणपाकूय धाडस जाय . कबीरांक सत उलोवपाक 
आनी सांगपाक कोणाचो भय दिसनाशिल्लो . इतलेंच न्हय तर ताचे परिणाम भोगपाची 
हिंमतूय तांचेकडेन आशिल्ली . हाकाच लागून कबीरांली कविता एक वेगळे तरेची 
कविता आसा . ती रुढी परंपरेचे बंदपास तोडटा . ती एक मुक्त आत्म्याची कविता 


आसा . 


अणकार 


अविनासी दुलहा 


मेळू केना हांव प्राणप्रियाक 
भक्तांच्या तारकाक ? 
जल्मलां हांव पाणयांत 
ओड म्हाका पाणयाची 
तरी लागला म्हाका व्हरस तानेचो . 
विरहिनी हांव 
वघेतां प्रिया तुकाच . 
पडून मोगांत तुज्या 
सोडलें हांवें घरदार 
घेतला घालून म्हाका 
आज हांवें तुज्या पायांर 
उचंबळ काळजांत 
जशें नुस्तें उदकाभायर 
ना दीस - रात भूक आनी तान 
भायर भितर ना हांव सुखी 
लागना रातभर दोळो 
शेजूच जाल्या दुस्मान म्हजी . 
आमी दासी तुज्यो 
आमचो पती तूं 
यो बेगीन हे दयाघना , तूंच सृजनहार 
सोडटात आमी आमची जीण 
ना जाल्यार कर आमकां तुजी 
वाडटा विरह म्हणटा दास कबीर 
घाल म्हजेर तुजी नदर . 


कबीर [ द्विवेदी ] 
पा .329 


अणकार 35 


अरे ईन दोऊ रान ना पाई 


आरे , चुकल्यात दोगूय आपली वाट 
मानतात हिंदू आपल्याक व्हड 
आफडूंक दिनात दुसऱ्यांक आपलें पाणी 
आनी लोळटात तेच शिंदळीच्या पायांकडेन 
पळयात तरी कसलो तांचो हिंदूधर्म 
पीर आनी अवलिया खातात कोंबये मास 
पळयला हांवें हिंदूंचो हिंदूधर्म 
आनी तुर्काचोय धर्म 
म्हणटा कबीर आयक रे साधू 
हातूंतली खंयची धरची वाट . 


न जाने साहब कैसा है 


. 


नकळं हांव कसो आसता स्वामी 
दिता बांग व्हडल्यान मुल्ला 
किदें ? स्वामी तुजो भेड्डो आसा ? 
तो आयकता 
किडी - मुयेच्या पायांतल्या पायजणाचो नाद . 
ओड तूं कितल्योय माळो 

WORLD RONKAN 
ओडून कपलाक भस्मा - पटे 
आसत जर काळजांत तुज्या 
अम्रद्धेची सुरी 
केनाच भेटचो ना तुका 
तुजो स्वामी . 


विश्व 

CENTRE 


कोका 


कबीर [ द्विवेदी पा . 272 ] 


LIBRARY 


माया महा ठगिनी हम जानी 


ही माया म्हाठक मोटी चेटकीण आनी 
घेवन हातांत फांस तीन गुणाचो 
उलयता मधूर वाणी 
केशवाची कमल आनी शिवाची भवानी 
पंड्यांची मुहूर्त ती आनी तीर्थांचे पाणी 


36 कबीर 


ती जोग्यांची जोगीण आनी राजाची राणी 
फुटिल्ली कवडी ती तर कोणाची हिरकणी 
भक्तांची भक्तिण आनी ब्रह्माची ब्रह्माणी 
म्हणटा कबीर आयक रे साधू ही अकथ काणी . 


शबद 59 कबीर साहब की 
बीजक वेलवेडियर प्रेस 52-53 


लावो बाबा आगि 


हाड रे बाबा उजो आनी घाल ह्या घराक 
ताकाच लागून लागलां मन पोटा पाणयाक 
वसता मनात म्हज्या डाकीण एक 
रावता करीत ती भितल्ले भितर डंख 
हे डाकिणीक आसात रे भुरगीं पांच 
लायता करूंक म्हाका दीस रात नाच 
म्हणटा कबीर हांव ताचोच दास 
डाकिणीलागी हांव रावतां उदास . 


कबीर [ द्विवेदी पा . 311 ] 


रहना नहीं देस 


वसप न्हय हांगा अनवळख्याचो गांव 
संवसार हो कागदाची पुडी 
थेंब पडल्यार वतलो बुडून 
संवसार हो कांट्यारी जाळी 
घुस्पल्यार तातूंत वतलो शेणून 
संवसार हो झाड आनी झोंप 
पेटल्यार वतलो ल्हासून 
म्हणटा कबीर आयक रे साधू 
सद्गुरूचें नांव अंती ठिकाण . 


कबीर [ द्विवेदी पा . 308 ] 


अणकार 37 


बुढिया हाँसी बोली 


म्हणटा हासून म्हातारी : हांव चिरतरुणी 
आसचीना आनीक कोण म्हजे परस तरणी 
पडल्यात म्हजे दांत रंगोवन विडे 
झडल्यात म्हजे केंस न्हावन गंगेचे धडे 
गेल्यात म्हजे दोळे काजळ माखून 
परपुरूशांच्या गोपांत म्हजी सोंपल्या जीण . 
जाणा जायात , पुरूश म्हनें अन्न 
अनवळख्यांखातीर रावतां शिरंगारून 
म्हणटा कबीर : म्हातारी आनंदान गायता 
ती आपल्या घोवाक आनी भुरग्यांक खाता . 


कबीर बीजक [ सं . डॉ . सुखदेवसिंह पा . 184 ] 


तोको पीव मिलेंगे 


KHANE 


WORLD 


पुस्तकालय 


KONKAM 


तुका प्रिय मेळटलो 
तूं उगड पट पुंगटाचो रे 
कणा - कणात तोच स्वामी वसता 
तूं कोडू कित्याक उलयता रे 
व्यर्थ व्हडवीक नाका धरूं 
सुंदरकाय आनी धनाची 
हे पांचरंगी वस्त्र फट रे 
शुन्याच्या म्हालांत पेटय दिवो 
हेडूं नाका हांगा थंय आशेन रे 
पावलों रंग म्हालांत भोंवतां भोंवतां 
थंय तुजो प्रिय दिसतारे 
म्हणटा कबीर : आनंद तोच 
अनहद वाजता धोल रे . 


Aavaan 
TAIN321 


कबीर [ द्विवेदी पा . 350 ] 


अनुपौ आप विसरो 


आपुणूच विसल्ला आपल्याक 


38 कबीर 


जसो हारशाच्या घरांतलो सुणो 
भोंकता आपल्या पडबिंबाचेर 
जसो मारता वाघ उडी खोल बांयत 
आपलेंच पळोवन तातूंत रूप 
तसोच हांसता हत्तीय हस्तीदंत 
धव्याफुल्ल खडपार 
आनी भोंवता माकड दारादारांनी 
आसून गोडसाण पावलामुळा 
कबीर म्हणटा : तूं रानांतलो कीर 
कोणे तुका धरून पांजऱ्यांत घाला ? 


ऐसा भेद बिगूचन भारी 


व्हड निर्मणेत ह्या आसा रे माया . 
वेद आनी कुराण , सर्ग आनी नर्क 
कोण पुरूस आनी कोण नार ? 
हो घटूच आसा मातयेचो 
बिंदू आनी नाद एकूच 
बिंदलो फुटलो म्हणटकच 
ताका खंयच्याय नावान पाचार 
आरे पिशा , घे सोद , शेणला तूंच . 
तीच हाडां आनी तीच कात 
आनी तेंच मल - मूत रगत . 
सगळी निर्मणी एक जाल्या एकाच थेंब्यांत 
कोण ब्राह्मण आनी कोण क्षुद्र ? 
आसा राजस ब्रह्मा आनी तामस शंकर 
आनी सत गुणाचो हरी 
ना कोण हिंदू ना कोण तुर्क 
म्हणटा कबीर : जप रे राम काळजाभितर . 


[ कबीर ग्रंथावली संपा . मा . प्र . गुप्त . पा . 178 ] 


तलफै बिन बालम मोर जिया 


तळफेता प्रियाबगर म्हजें मन 
खळ्ळी न्हीद राती दीस बेचैन 


अणकार 39 


उदेलो दीस तळफेतळफेवन 
परतिता कूस परतपरत तनमन 
रित्या शेजेर सरता रिती जीण 
थकले दोळे दिसना रे वाट 
तरी केली ना निठूर साईन याद 
म्हणटा कबीर आयक रे साधू 
व्हर पैस विरह , दुखान म्हजेर केल्या मात . 


पिया मिलनकी आस रहैं कब लैं खडी 


कितली पळोवं वाट ; प्रियाच्या मिलनाची आस 
येना चडूंक सपण असलें भल्लां लजेन मन 
पडटां हांव दिकां दिकांनी रावना पावल थीर 
चडटां परत परत पावल घालून चत्रायेन 
कांपता काया म्हजी अशा अनवळखी भयान 
उरतां हांव मायेंत घेरून कर्म - कपटान 
सुकुमार हांव भोळी आनी ही तर वाट अशीर 
मेळू तुका कशी तुजी तर चाल अथिर 
उगड अंतर - पाट आनी घे भितर उतर 
तो तुकाच देखतलो काळजांत म्हणटा दास कबीर . 


पंडित बाद बंदते झूठा 


पंडित सांगतात ते सगळे फट 
रामनाम घेवन जर मेळिल्लो मोक्ष 
तर साखरेचें नांव घेवनूच 
तोंड जातलें आशिल्लें गोड 
जर पेटिल्लो उजो उज्याच्या नावांनूच 
तर उदकाचें नांव घेवनूच 
पालवतली आशिल्ली तान . 
जो मेरेन आसता भितर कीर 
तो मेरेन जपता हरी 
पुण 

जेन्ना तो वता रानात उडून 
तेना तो सगळे वता विसरून 
विशयाचेरूच आनी मायेचेरूच 
आसा खरे तुजें प्रेम 


40 कबीर 


जाता तूं खरो हरी भक्ताच्या पावलांचो दास 
म्हणटा कबीर खरें प्रेम जागल्या बगर 
तुका 

वच्चें पड्टलें नरकांत निसणीचेर . 


कबीर ग्रंथावली स.म.प्र . गुप्त . पा . 170 . 


ना मैं धरमी , नहीं निधरमी 


न्हय हांव धर्मी , न्हय निधर्मी 
न्हय हांव जोगी न्हय हांव कामी 
आयकना काय हांव ना म्हाका वाणी 
न्हय हांव सेवक न्हय हांव स्वामी 
न्हय हांव बंदो बंदो न्हय हांव मुक्त 
न्हय हांव अनासक्त न्हय हांव आसक्त 
न्हय हांव पयसुल्लों न्हय हांव घुस्पल्लों 
न्हय नरकांत वा सर्वांत चल्लों 
हांवूच कर्मी पूण कर्मा पलतडचो . 
मेळना खंय रे भावार्थ असलो . 
जो रावतलो थीर ताकाच तो मेळटलो . 
कबीर ताका घडयना 
कबीर ताका मोडिना . 


कबीर [ द्विवेदी पा . 279 ] 


संतन जात न पुछो निगुनिया 


संतांची जात पात पुसची न्हय 
ते आसतात जाती परसूय वयर 
आसतात साधू ब्राह्मण , क्षत्रिय आनी बनिया 
आसतात ते छत्तीसूय जातींचे 
तेन्ना कित्याक पुसच्यो तांच्यो जाती ? 
म्हाले आनी मडवळ तशेच ठवय 
आसात साधूंभितर 
आशिल्लो संत रैदास चामार आनी सुपुत्र रुशी भंगी 
हिंदू आनी मुसलमानांभितर 
आशिल्ले संत एकामेकांसारकेच 


अणकार 41 


तातूंत फरक तरी कसो करचो ? 


कबीर [ द्विवेदी पा . 231 ] 


तेरा मेरा मनुआ कैसे इक होई रे 


तुजें आनी म्हनें मन एक कशें जायत ? 
हांव सांगतां दोळ्यांक म्हज्या दिसता तें 
तूं सांगता बरयल्लें वाचून 
दाखयतां हांव सुटके वाट 
तूंच करता घुस्पागोंदळ 
हांव सांगता जागो राव 
तूं सदांच न्हिदता 
हांव सांगतां मोहांतल्यान सूट 
तूं मोहांत चड घुस्पता 
तुका समजावंक युगां गेली 
पुण आयकता कोण ? 
तूं सगळ्यांचो नाश करपी शिंदळ कसो 
होगडायला तुवें सगळे तुजें धन 
खरो गुरू आसता निर्मळ उदकाची धार 
वच थंय आनी नितळ जा 
म्हणटा कबीर आयक रे साधू 
तुका जाय तशें तेनाच जातलें . 


कबीर [ द्विवेदी 324 ] 


मोको कहाँ ढुंढे बंदे 


म्हाका सोदता कित्याक हांगा थंय 
हांव तर आसां तुज्याच म्हऱ्यांत 
हांव ना बोकडेंत हांव ना मेंडरांत 
ना हांव सुरयेंत ना हांव तरसादीत 
ना हांव शेंपडेंत ना हांव कातींत 
ना हांव हाडांत ना हांव मासांत 
ना हांव देवळांत ना हांव मशिदींत 
ना हांव काबांत ना हांव कैलासांत 


42 कबीर 


ना हांव क्रिया - कर्मांत ना योग बैरागांत 
तूं जर म्हाका खऱ्यांनीच सोदीत 
जाल्यार तुका हांव मेळटलों एकाच खिणांत 
म्हणटा कबीर आयक रे साधू 
तोच तर म्हज्या स्वासाचो स्वास . 


कबीर [ द्विवेदी पा . 230 ] 

कांय दोहे 


1 


ताका जड म्हणूंक हांव भितां 
ताका ल्हव म्हळ्यार हांव फट जातां 
रामाक कसो वळखू हांव ? 
ताका दोळ्यांनी पळोवंक ना . 


2 


तो इतल्या अजपांचो , ते म्हणटात 
तो सगळीच अजापां लिपयता 
ताका वळखूक शकलींना वेद आनी 

कुराण 
मागीर कोण मानत ताची ही म्हण्णी ? 


3 


कर्त्याची गती आसता अगम्य 
चलत राव तूं तुज्याच गतीन 
चल्लो जरी मंदमंद तूं 
मेळटलें तुका तुजें ठिकाण . 


4 


जाली दोळ्यांची कूड 
आनी बावल्यो शेज 
सोडलां हांवें ' चिक ' पातकड्यांचे 
जिखलें हांवें काळीज प्रियाचें . 

5 


म्हज्या प्रियाक हांव बरयन आशिल्लें पत्र 
जर तो आशिल्लो परदेसांत 
तोच जर आसा म्हजे कायेंत 
मनांत आनी दोळ्यांत 
कसलो ताका धाडचो संदेश ? 


6 


सगळे हांवें दोंगर सोदून 
गेले म्हजे दोळे रडून 
पुण मेळ्ळी ना म्हाका ती बुटी 
जी करता मेल्ल्याक जिती . 


7 


जळटात दोळे म्हजे 
खिणाखिणाक यादीन तुजे 
मेळ्ळोना तूंय आनी मेळ्ळेंना सूख 
आसां हांव तळमळ्यांत . 


8 


मुखी आसा संवसार जो खाता आनी न्हिदता 
कबीर दास आसा दुखी तो उळा आनी तो उळा आनी रङ्टा . 

